

Brussell, 1 ta' Diċembru 2017
(OR. en)

15104/17

**Fajl Interistituzzjonali:
2016/0412 (COD)**

JAI 1128
COPEN 380
DROIPEN 178
IA 202
CODEC 1946

NOTA

minn:	Presidenza
lil:	Kunsill
Nru. dok. preċ.: Nru dok. Cion:	14590/1/17 REV 1 15816/16 + ADD 1 + ADD 2 + ADD 3
Suġġett:	Proposta għal Regolament tal-Parlament Ewropew u tal-Kunsill dwar ir-rikonossiment reċiproku ta' ordnijiet ta' ffrizar u ordnijiet ta' konfiska - Approċċ generali

F'Diċembru 2016, il-Kummissjoni pprezentat proposta għal Regolament dwar ir-rikonossiment reċiproku ta' ordnijiet ta' ffrizar u ordnijiet ta' konfiska.

Il-proposta għandha l-għan ittejjeb l-infurzar transkonfinali ta' ordnijiet ta' ffrizar u ta' konfiska. Hija tibni fuq leġislazzjoni eżistenti tal-UE – b'mod partikolari d-Deċiżjonijiet Kwadru 2003/577/ĠAI (iffriżar) u 2006/783/ĠAI (konfiska), li hija tissostitwixxi – u tindirizza l-fatt li l-Istati Membri żviluppaw forom godda ta' ffrizar u konfiska ta' assi kriminali. Din il-proposta tikkunsidra wkoll l-iżviluppi fil-livell tal-UE, inkluż l-istandards minimi għal ordnijiet ta' ffrizar u ta' konfiska stabbiliti fid-Direttiva 2014/42/UE.

Il-proposta giet diskussa b'mod intensiv waqt il-laqgħat tal-Grupp ta' Hidma COPEN, il-Grupp tal-Ħbieb tal-Presidenza, il-CATS, il-Coreper, il-Kunsill (ĠAI) u l-Kunsillieri tal-ĠAI.

It-test tal-abbozz ta' Regolament kif jirriżulta mil-laqgħa tal-Coreper tad-29 ta' Novembru 2017 jinsab fl-Anness. It-test huwa akkumpanjat minn abbozz ta' ċertifikati, li jinsabu fid-dok. 15107/17.

Il-Kummissjoni għandha riżerva dwar it-tħassir tal-Art. 4 (proporzjonalità), fuq l-Art. 9 para 1(b) u l-Art. 22 para 1(b) (il-libertà tal-istampa), fuq l-Art. 31b (tħassir tar-referenza għad-Direttiva 2010/24/UE dwar l-irkupru tat-talbiet tat-taxxa), u fuq l-Art. 40 (dħul fis-seħħ).

CZ, DE, EL, CY, HU, NL għandhom riżerva fuq il-forma legali tal-istrument (Regolament, mhux Direttiva). Ara, madankollu, il-premessa 37a.

DE għandha riżerva fuq l-Art. 9 u l-Art. 22, minħabba li tixtieq raġuni għan-nuqqas ta' rikonoxximent abbazi tad-drittijiet fundamentali li għandhom jiġu introdotti fit-test.

UK għandhom Riżerva ta' skrutinju parlamentari.

Il-Kunsill huwa mistieden jilhaq approċċ generali dwar dan it-test, li mbagħad ser jifforma l-bażi għan-negozjati mal-Parlament Ewropew fil-qafas tal-proċedura legiſlattiva ordinarja (Art. 294 TFUE).

Proposta għal

REGOLAMENT TAL-PARLAMENT EWROPEW U TAL-KUNSILL

dwar ir-rikonoxximent reċiproku ta' ordnijiet ta' ffrizar u ordnijiet ta' konfiska

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 82(1)(a) tiegħu,

Wara li kkunsidraw il-proposta mill-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Filwaqt li jaġixxu skont il-proċedura leġislattiva ordinarja,

Billi:¹

- (1) L-Unjoni stabbilixxiet objettiv għaliha li żżomm u tiżviluppa spazju ta' libertà, sigurtà u ġustizzja.
- (2) Il-kooperazzjoni ġudizzjarja f'materji kriminali fl-Unjoni hija bbażata fuq il-prinċipju ta' rikonoxximent reċiproku ta' sentenzi u ta' deċiżjonijiet ġudizzjarji, li, mill-Kunsill Ewropew ta' Tampere tal-15 u s-16 ta' Ottubru 1999 lil hawn, jitqies komunement bħala l-pedament tal-kooperazzjoni ġudizzjarja f'materji kriminali fi ħdan l-Unjoni.

¹ Il-ġuristi-lingwisti ser jintalbu jqiegħdu l-premessi fl-ordni t-tajba.

- (3) L-iffriżar u l-konfiska ta' mezzi strumentali u ta' rikavat minn kriminalità huma fost l-aktar mezzi effettivi fil-ġlieda kontra l-kriminalità. L-Unjoni tinsab impenjata li tiżgura identifikazzjoni, konfiska u użu mill-ġdid aktar effettivi tal-assi kriminali f'konformità ma' "Il-Programm ta' Stokkolma – Ewropa miftuħa u sigura għas-servizz u l-protezzjoni ta' ċittadini".²
- (4) Peress li l-kriminalità ta' spiss hi ta' natura transnazzjonali, hu essenzjali li jkun hemm kooperazzjoni transfruntiera effettiva sabiex jinqabdu u jiġu kkonfiskati r-rikavat u l-mezzi strumentali tal-kriminalità.
- (5) Il-qafas legali attwali tal-Unjoni b'rabta mar-rikonoxximent reċiproku ta' ordnijiet ta' ffrizar u ordnijiet ta' konfiska huwa magħmul mid-Deċiżjonijiet Qafas tal-Kunsill 2003/577/ĠAI³ u 2006/783/ĠAI⁴.
- (6) Ir-rapporti ta' implimentazzjoni tal-Kummissjoni dwar id-Deċiżjonijiet Kwadru 2003/577/ĠAI u 2006/783/ĠAI juru li s-sistema eżistenti tar-rikonoxximent reċiproku ta' ordnijiet ta' ffrizar u ordnijiet ta' konfiska mhijiex effettiva għalkollox. L-istrumenti attwali ma ġewx implimentati u applikati b'mod uniformi fl-Istati Membri, li wassal għal rikonoxximent reċiproku insuffiċjenti.

² ĠU C 115, 4.5.2010, p.1.

³ Deċiżjoni Kwadru tal-Kunsill 2003/577/ĠAI tat-22 ta' Lulju 2003 dwar it-twettiq fl-Unjoni Ewropea tal-mandati li jiffriżaw xi proprjetà jew xi evidenza (ĠU L 196, 2.8.2003, p. 45).

⁴ Deċiżjoni Kwadru tal-Kunsill 2006/783/ĠAI tas-6 ta' Ottubru 2006 dwar l-applikazzjoni tal-prinċipju ta' rikonoxximent reċiproku għal ordnijiet ta' konfiska (ĠU L 328, 21.11.2006, p. 59).

- (7) Il-qafas legali tal-Unjoni dwar ir-rikonoxximent reċiproku ta' ordnijiet ta' ffrizar u ordnijiet ta' konfiska ma baqax aġġornat mal-iżviluppi legiſlattivi reċenti fil-livelli tal-Unjoni u dawk nazzjonali. B'mod partikolari, id-Direttiva 2014/42/UE tal-Parlament Ewropew u tal-Kunsill⁵ tistabbilixxi regoli minimi komuni dwar l-iffriżar u l-konfiska tal-proprjetà. Dawn ir-regoli minimi komuni jikkonċernaw: (i) il-konfiska ta' rikavat u ta' mezzi strumentali tal-kriminalità, inkluż f'każ ta' mard jew ħarba tal-persuna suspettata jew akkużata, fejn il-proċedimenti kriminali jkunu diġà nbdew; (ii) konfiska estiża; (iii) konfiska ta' parti terza. Dawn ir-regoli minimi komuni jikkonċernaw ukoll l-iffriżar ta' proprjetà bil-ħsieb tal-possibbiltà li tiġi kkonfiskata sussegwentement. Jenħtieġ li t-tipi ta' ffrizar u ta' konfiska koperti mid-Direttiva 2014/42/UE jkunu koperti wkoll mill-qafas legali dwar ir-rikonoxximent reċiproku.
- (8) Meta adottaw id-Direttiva 2014/42/UE, il-Parlament Ewropew u l-Kunsill sostnew f'dikjarazzjoni li l-effettività tas-sistema ta' ffrizar u ta' konfiska fl-Unjoni hija marbuta b'mod inerenti mal-funzjonament tajjeb tar-rikonoxximent reċiproku ta' ordnijiet ta' ffrizar u ordnijiet ta' konfiska. Fid-dawl tal-ħtieġa li tiġi stabbilita sistema komprensiva għall-iffriżar u l-konfiska tar-rikavat u tal-mezzi strumentali minn kriminalità, il-Parlament Ewropew u l-Kunsill stiednu lill-Kummissjoni biex tippreżenta proposta legiſlattiva dwar ir-rikonoxximent reċiproku ta' ordnijiet ta' ffrizar u ta' ordnijiet ta' konfiska.
- (9) Fil-komunikazzjoni tagħha l-"Agenda Ewropea dwar is-Sigurtà" tat-28 ta' April 2015, il-Kummissjoni kkunsidrat li l-kooperazzjoni ġudizzjarja f'materji kriminali hija bbażata fuq strumenti transfruntieri effettivi u li r-rikonoxximent reċiproku ta' sentenzi u ta' deċiżjonijiet ġudizzjarji huwa element ewlieni fil-qafas tas-sigurtà. Il-Kummissjoni fakkret ukoll fil-ħtieġa li jkun hemm titjib fir-rikonoxximent reċiproku ta' ordnijiet ta' ffrizar u ordnijiet ta' konfiska.

⁵ Direttiva 2014/42/UE tal-Parlament Ewropew u tal-Kunsill tat-3 ta' April 2014 dwar l-iffriżar u l-konfiska ta' mezzi strumentali u r-rikavat minn attività kriminali fl-Unjoni Ewropea (ĠU L 127, 29.4.2014, p. 39).

- (10) Fil-komunikazzjoni tagħha dwar "Pjan ta' Azzjoni għat-tishih tal-ġlieda kontra l-finanzjament tat-terroriżmu", tat-2 ta' Frar 2016, il-Kummissjoni enfasizzat il-htieġa li jiġi żgurat li l-kriminali li jiffinanzjaw it-terroriżmu jiġu mcaħħda mill-assi tagħhom. Sabiex jiġu sfrattati l-attivitajiet tal-kriminalità organizzata li jiffinanzjaw it-terroriżmu, huwa essenzjali li dawk il-kriminali jiġu mcaħħda mir-rikavat tal-kriminalità. Għal dan il-għan, jenhtieġ li jiġi żgurat li t-tipi kollha ta' ordnijiet ta' ffrizar u ordnijiet ta' konfiska jiġu infurzati sal-limitu massimu possibbli fl-Unjoni permezz tal-applikazzjoni tal-prinċipju tar-rikonoxximent reċiproku.
- (11) Sabiex jiġi żgurat ir-rikonoxximent reċiproku effettiv ta' ordnijiet ta' ffrizar u ordnijiet ta' konfiska, jenhtieġ li r-regoli dwar ir-rikonoxximent u l-eżekuzzjoni ta' dawn l-ordnijiet jiġu stabbiliti permezz ta' att legali tal-Unjoni legalment vinkolanti u direttament applikabbli.
- (12) Huwa importanti li r-rikonoxximent reċiproku u l-eżekuzzjoni ta' ordnijiet ta' ffrizar u ordnijiet ta' konfiska ta' proprjetà jiġu ffaċilitati billi jiġu stabbiliti regoli li jobbligaw lil Stat Membru biex jirrikonoxxi l-ordnijiet ta' ffrizar u l-ordnijiet ta' konfiska maħruġa minn Stat Membru ieħor fil-qafas tal-proċedimenti kriminali u jeżegwixxi dawk l-ordnijiet fit-territorju tiegħu.
- (13) Jenhtieġ li dan ir-Regolament japplika għall-ordnijiet ta' ffrizar kollha u l-ordnijiet ta' konfiska kollha maħruġa fil-qafas ta' proċedimenti f'materji kriminali. Il-kunċett ta' "proċedimenti f'materji kriminali" hu kunċett awtonomu tad-dritt tal-Unjoni. Għalhekk jenhtieġ li jkopri t-tipi kollha ta' ordnijiet ta' ffrizar u ordnijiet ta' konfiska maħruġa wara proċedimenti b'rabta ma' reat kriminali, mhux biss l-ordnijiet koperti mid-Direttiva 2014/42/UE, iżda wkoll tipi oħra ta' ordnijiet maħruġa mingħajr kundanna finali. Filwaqt li jista' jagħti l-każ li tali ordnijiet ma jkunux jeżistu fis-sistema legali ta' Stat Membru, jenhtieġ li l-Istat Membru kkonċernat ikun jista' jirrikonoxxi u jeżegwixxi l-ordni jekk tkun inħarġet minn Stat Membru ieħor. Il-proċedimenti f'materji kriminali jistgħu wkoll jinkludu investigazzjonijiet kriminali mill-pulizija u awtoritajiet oħra tal-infurzar tal-liġi. L-ordnijiet ta' ffrizar u l-ordnijiet ta' konfiska li jinħarġu fil-qafas ta' proċedimenti f'materji ċivili jew amministrattivi huma esklużi mill-kamp ta' applikazzjoni ta' dan ir-Regolament.

- (14) Jenħtieg li dan ir-Regolament jkopri ordnijiet ta' ffrizar u ordnijiet ta' konfiska relatati ma' reati koperti mid-Direttiva 2014/42/UE, kif ukoll tali ordnijiet relatati ma' reati oħra. Għaldaqstant, ir-reati ma għandhomx ikunu limitati għal reati partikolarment gravi li jkollhom dimensjoni transfruntiera, peress li l-Artikolu 82 tat-Trattat dwar il-Funzjonament tal-Unjoni Ewropa (TFUE) ma jeħtiegħx tali limitazzjoni għal miżuri li jstabbilixxu regoli u proċeduri biex jiġi żgurat ir-rikonoxximent reċiproku ta' sentenzi f'materji kriminali.
- (15) Il-kooperazzjoni bejn l-Istati Membri, li hija bbażata fuq il-prinċipju tar-rikonoxximent reċiproku u l-eżekuzzjoni immedjata ta' deċiżjonijiet ġudizzjarji, tippresupponi fiduċja li d-deċiżjonijiet li ser jiġu rikonoxxuti u infurzati dejjem ser jittieħdu f'konformità mal-prinċipji ta' legalità, sussidjarjetà u proporzjonalità. Hija tippresupponi wkoll li jenħtiegħ li jiġu ppreservati d-drittijiet ta' persuni li jkunu affettwati minn ordni ta' ffrizar jew ordni ta' konfiska. Jenħtiegħ li tali persuni affettwati, li jistgħu jkunu persuni fiżiċi jew persuni ġuridiċi, jinkludu l-persuna li kontriha tkun inħarġet ordni ta' ffrizar jew ordni ta' konfiska, jew il-persuna li tkun sid il-proprjetà li tkun koperta minn dik l-ordni, kif ukoll kwalunkwe parti terza li d-drittijiet tagħha b'rabta ma' dik il-proprjetà jkunu ġew direttament preġudikati minn dik l-ordni, inkluż partijiet terzi bona fide. Id-deċiżjoni dwar jekk tali partijiet terzi jkunux ġew direttament preġudikati minn ordni ta' ffrizar jew ordni ta' konfiska, għandha tittieħed f'konformità mal-liġi tal-Istat ta' eżekuzzjoni.
- (16) Dan ir-Regolament ma għandux l-effett li jimmodifika l-obbligu ta' rispett għad-drittijiet fundamentali u l-prinċipji legali fundamentali kif stabbiliti fl-Artikolu 6 tat-Trattat dwar l-Unjoni Ewropa (TUE).
- (17) Dan ir-Regolament jirrispetta d-drittijiet fundamentali u josserva l-prinċipji rikonoxxuti fil-Karta tad-Drittijiet Fundamentali tal-Unjoni Ewropea (il-"Karta") u fil-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali (il-"KEDB"). Dan jinkludi li kull diskriminazzjoni bbażata fuq kwalunkwe raġuni bħall-ġeneru, l-origini razzjali jew etnika, ir-religjon, l-orjentazzjoni sesswali, in-nazzjonalità, il-lingwa jew l-opinjoni politika, jew id-dizabbiltà għandha tiġi pprojbita. Jenħtiegħ li dan ir-Regolament jiġi applikat skont dawk id-drittijiet u l-prinċipji.

- (18) Jenħtieg li d-drittijiet proċedurali stabbiliti fid-Direttivi 2010/64/UE⁶, 2012/13/UE⁷, 2013/48/UE⁸, 2016/343⁹, 2016/800¹⁰ u 2016/1919¹¹ tal-Parlament Ewropew u tal-Kunsill japplikaw, fil-limiti tal-kamp ta' applikazzjoni ta' dawn id-Direttivi, għall-proċedimenti kriminali koperti minn dan ir-Regolament rigward l-Istati Membri marbuta b'dawn id-Direttivi. Fi kwalunkwe każ, jenħtieg li s-salvagwardji previsti fil-Karta japplikaw għall-proċedimenti kollha koperti minn dan ir-Regolament. B'mod partikolari, jenħtieg li s-salvagwardji essenzjali tal-proċedimenti kriminali stabbiliti fil-Karta japplikaw għall-proċedimenti f'materji kriminali koperti minn dan ir-Regolament, li mhumiex proċedimenti kriminali.
- (18a) Filwaqt li jenħtieg li r-regoli dwar it-trasmissjoni, ir-rikonossiment u l-eżekuzzjoni ta' ordnijiet ta' ffrizar u ta' ordnijiet ta' konfiska jiżguraw l-effiċjenza tal-proċess għall-irkupru ta' assi kriminali, għandhom jiġu rrispettati d-drittijiet fundamentali.

⁶ Id-Direttiva 2010/64/UE tal-Parlament Ewropew u tal-Kunsill tal-20 ta' Ottubru 2010 dwar id-drittijiet għall-interpretazzjoni u għat-traduzzjoni fi proċedimenti kriminali (ĠU L 280, 26.10.2010, p. 1).

⁷ Id-Direttiva 2012/13/UE tal-Parlament Ewropew u tal-Kunsill tat-22 ta' Mejju 2012 dwar id-dritt għall-informazzjoni fi proċedimenti kriminali (ĠU L 142, 1.6.2012, p. 1).

⁸ Id-Direttiva 2013/48/UE tal-Parlament Ewropew u tal-Kunsill tat-22 ta' Ottubru 2013 dwar id-dritt ta' aċċess għas-servizzi ta' avukat fi proċedimenti kriminali u fi proċedimenti ta' mandat ta' arrest Ewropew, u dwar id-dritt li tiġi infurmata parti terza dwar iċ-ċaħda tal-libertà u d-dritt għal komunikazzjoni ma' partijiet terzi u mal-awtoritajiet konsulari, matul iċ-ċaħda tal-libertà (ĠU L 294, 6.11.2013, p. 1).

⁹ Id-Direttiva (UE) 2016/343 tal-Parlament Ewropew u tal-Kunsill tad-9 ta' Marzu 2016 dwar it-tishiħ ta' ċerti aspetti tal-preżunzjoni tal-innoċenza u tad-dritt li wieħed ikun preżenti waqt il-proċess fil-proċedimenti kriminali (ĠU L 65, 11.3.2016, p. 1).

¹⁰ Id-Direttiva (UE) 2016/800 tal-Parlament Ewropew u tal-Kunsill tal-11 ta' Mejju 2016 dwar il-garanziji proċedurali għal tfal li huma ssuspettati jew li huma persuni akkużati fi proċedimenti kriminali (ĠU L 132, 21.5.2016, p. 1).

¹¹ Id-Direttiva (UE) 2016/1919 tal-Parlament Ewropew u tal-Kunsill tas-26 ta' Ottubru 2016 dwar għajjnuna legali għal persuni ssuspettati u akkużati fi proċedimenti kriminali u għal persuni rikjesti fi proċedimenti ta' mandat ta' arrest Ewropew (ĠU L 297, 4.11.2016, p.1).

- (18b) Meta tkun qed tivvaluta l-kriminalità doppja, jenhtieg li l-awtorità kompetenti tal-Istat ta' eżekuzzjoni tivverifika jekk l-elementi fattwali abbazi tar-reat, kif riflessi fiċ-ċertifikat ta' ffrizar jew iċ-ċertifikat ta' konfiska pprezentat mill-awtorità kompetenti tal-Istat emittenti, ikunux ukoll, bhala tali, soġġetti għal piena kriminali fl-Istat ta' eżekuzzjoni jekk kienu preżenti f'dak l-Istat fil-mument tad-deċiżjoni dwar ir-rikonossiment.
- (18c) Jenhtieg li l-awtorità emittenti tiżgura li, meta tohrog ordni ta' ffrizar, jiġu rrispettati l-prinċipji tan-neċessità u tal-proporzjonalità. Skont dan ir-Regolament, jenhtieg li ordni ta' ffrizar tinħareg biss meta din tkun tista' tiġi ordnata f'każ domestiku simili.
- (18d) Jenhtieg li l-Istati Membri jkunu jistgħu jipprezentaw dikjarazzjoni li tiddikjara li meta ċertifikat ta' ffrizar jew ċertifikat ta' konfiska jiġi trasmess lilhom bil-ħsieb li l-ordni ta' ffrizar jew l-ordni ta' konfiska tiġi rikonossuta u eżegwita, l-awtorità emittenti għandha tittrasmetti, flimkien maċ-ċertifikat ta' ffrizar jew iċ-ċertifikat ta' konfiska, l-ordni ta' ffrizar jew l-ordni ta' konfiska oriġinali, jew kopja attestata tagħha. Jenhtieg li l-Istati Membri jinfurmaw lill-Kummissjoni meta jipprezentaw jew jirtiraw dikjarazzjoni bħal din. Jenhtieg li l-Kummissjoni tagħmel l-informazzjoni li taslilha disponibbli għall-Istati Membri kollha u għan-Netwerk Ġudizzjarju Ewropew **kif stabbilit mill-Azzjoni Kongunta 98/428/ĠAI**.¹² Il-NĠE għandu jagħmel l-informazzjoni disponibbli fuq is-sit web imsemmi fl-Artikolu 9 tad-Deciżjoni tal-Kunsill 2008/976/ĠAI.¹³
- (19) Fejn ordni ta' ffrizar tinħareg minn qorti, l-awtorità emittenti tista' tinkludi wkoll awtorità, maħtura mill-Istat emittenti, li hija kompetenti f'materji kriminali biex teżegwixxi jew tinforza l-ordni ta' ffrizar f'konformità mal-liġi nazzjonali.

¹² Azzjoni Kongunta 98/428/ĠAI tad-29 ta' Ġunju 1998 adottata mill-Kunsill fuq il-bażi tal-Artikolu K.3 tat-Trattat tal-Unjoni Ewropea, rigward il-holqien ta' Network Ġudizzjarju Ewropew (ĠU L 191, 7.7.1998, p. 4).

¹³ Deciżjoni tal-Kunsill 2008/976/ĠAI tas-16 ta' Dicembru 2008 dwar in-Netwerk Ġudizzjarju Ewropew (ĠU L 348, 24.12.2008, p. 130).

- (20) Għalhekk, jenħtieg li l-awtorità emittenti tittrasmetti ċertifikat ta' ffrizar jew ċertifikat ta' konfiska, flimkien mal-ordni ta' ffrizar jew l-ordni ta' konfiska fejn applikabbli, direttament lill-awtorità ta' eżekuzzjoni jew, fejn applikabbli, lill-awtorità ċentrali tal-Istat ta' eżekuzzjoni bi kwalunkwe mezz li jista' jipproduċi rekord bil-miktub skont kondizzjonijiet li jippermettu li l-awtorità ta' eżekuzzjoni tistabilixxi l-awtentiċità, inkluż permezz ta' ittra reġistrata u permezz tal-posta elettronika sigura.
- (20a) Jenħtieg li l-awtorità emittenti tittrasmetti ċ-ċertifikat ta' ffrizar jew iċ-ċertifikat ta' konfiska, relatat ma' ordni li tikkonċerna ammont ta' flus, lill-Istat Membri fejn l-awtorità emittenti jkollha raġunijiet validi biex temmen li l-persuna li kontriha nħarġet l-ordni għandha proprjetà jew dhul. Abbazi ta' dan, iċ-ċertifikat għandu jiġi trasmess lill-Istat Membru fejn il-persuna fiżika, li kontriha nħarġet l-ordni, qed tirisjedi jew, jekk din il-persuna ma għandhiex indirizz permanenti jew stabbli, fejn tirisjedi normalment. Jekk l-ordni nħarġet kontra persuna ġuridika, iċ-ċertifikat jista' jiġi trasmess lill-Istat Membru fejn il-persuna ġuridika hija domiciljata.
- (21) Fejn ċertifikat ta' konfiska li jikkonċerna ammont ta' flus jiġi trasmess lil aktar minn Stat ta' eżekuzzjoni wieħed, jenħtieg li l-Istat emittenti jipprova jevita sitwazzjoni fejn tiġi kkonfiskata aktar proprjetà milli meħtieg biex b'hekk, bħala konsegwenza, il-valur totali jeċċedi l-ammont massimu. Għal dak il-għan, jenħtieg li l-awtorità emittenti, fost affarijiet oħra, (i) tindika fiċ-ċertifikat ta' konfiska l-valur tal-assi, jekk ikun magħruf, f'kull Stat ta' eżekuzzjoni, sabiex l-awtoritajiet ta' eżekuzzjoni jkunu jistgħu jieħdu kont tagħhom; (ii) iżzomm il-kuntatti u d-djalogu meħtieġa mal-awtoritajiet ta' eżekuzzjoni dwar il-proprjetà li għandha tiġi kkonfiskata; u (iii) tinforma lill-awtorità jew l-awtoritajiet ta' eżekuzzjoni rilevanti b'mod immedjat jekk tqis li jista' jkun hemm riskju li tista' sseħħ eżekuzzjoni li teċċedi l-ammont massimu. Fejn adatt, il-Eurojust tista' teżerċita rwol ta' koordinazzjoni fil-kompetenza tagħha sabiex tiġi evitata konfiska eċċessiva.

(22) Jenħtieg li l-awtorità ta eżekuzzjoni tirrikonoxxi ordni ta' ffrizar jew ordni ta' konfiska u li tieħu l-mizuri meħtiega għall-eżekuzzjoni tagħha. Jenħtieg li d-deċiżjoni dwar ir-rikonoxximent u l-eżekuzzjoni tal-ordni ta' ffrizar jew l-ordni ta' konfiska tittieħed u l-iffriżar jew il-konfiska titwettaq bl-istess rapidità u prijorità bħal fir-rigward ta' kazijiet domestiċi simili. Jenħtieg li l-limiti ta' żmien, li għandhom jiġu kkalkulati f'konformità mar-Regolament 1182/71,¹⁴ jiġu stabbiliti sabiex jiġu żgurati deċiżjoni u eżekuzzjoni rapidi u effiċjenti tal-ordni ta' ffrizar jew tal-ordni ta' konfiska. Fir-rigward tal-ordnijiet ta' ffrizar, jenħtieg li l-awtorità ta' eżekuzzjoni, mhux aktar tard minn 48 siegħa minn meta tkun ittieħdet id-deċiżjoni dwar ir-rikonoxximent u l-eżekuzzjoni ta' ordni bħal din, tibda tieħu l-mizuri konkreti neċessarji sabiex teżegwixxi dik l-ordni.

(23, 24) (imħassra)

(25) Fl-eżekuzzjoni ta' ordni ta' ffrizar, jenħtieg li l-awtorità emittenti u l-awtorità ta' eżekuzzjoni jikkunsidraw b'mod dovut il-kunfidenzjalità tal-investigazzjoni. Jenħtieg b'mod partikolari li l-awtorità ta' eżekuzzjoni tiggarrantixxi l-kunfidenzjalità tal-fatti u s-sustanza tal-ordni ta' ffrizar.

(26) Jenħtieg li r-rikonoxximent u l-eżekuzzjoni ta' ordni ta' ffrizar jew ta' ordni ta' konfiska ma jiġux irrifjutati għal raġunijiet differenti minn dawk previsti f'dan ir-Regolament. B'mod partikolari, jenħtieg li l-awtorità ta' eżekuzzjoni jkollha l-possibbiltà li ma tirrikonoxxix u ma teżegwixxix ordni ta' konfiska abbażi tal-prinċipju *ne bis in idem*, abbażi tad-drittijiet ta' kwalunkwe parti interessata, jew abbażi tad-dritt li persuna tkun preżenti waqt il-proċess.

¹⁴ Ir-Regolament 1182/71 tal-Kunsill tat-3 ta' Ġunju 1971 li jistabbilixxi r-regoli applikabbli għal perjodi, dati u limiti ta' żmien (ĠU L 124, 8.6.1971, p. 1).

- (26a) Jenħtieg li jkun hemm raġuni għal nuqqas ta' rikonossiment ta' ordnijiet ta' konfiska bbażata fuq il-fatt li l-persuna ma dehritx personalment fil-proċess li jirriżulta f'ordni ta' konfiska marbuta ma' kundanna finali. Din ir-raġuni għal nuqqas ta' rikonossiment tapplika biss għal proċessi li jirriżultaw f'ordni ta' konfiska marbuta ma' kundanna finali u ma tapplikax għal proċedimenti li jirriżultaw f'ordnijiet ta' konfiska mhux ibbażati fuq kundanna. Madankollu, sabiex tali raġuni tkun tista' tapplika, jenħtieg li ssir seduta waħda jew aktar. Ir-raġuni ma tistax tapplika jekk is-seduta mhijiex prevista mir-regoli ta' proċedura nazzjonali rilevanti. Jenħtieg li tali regoli nazzjonali jikkonformaw mal-Karta u mal-KEDB, b'mod partikolari fir-rigward tad-dritt għal proċess ġust. Dan ikun il-każ, pereżempju, jekk il-proċedimenti jitmexxew b'mod simplifikat u jkunu qed isegwu, kompletament jew parzjalment, proċedura bil-miktub jew proċedura fejn ma tkun prevista l-ebda seduta.
- (26b) F'ċirkostanzi eċċezzjonali biss, jenħtieg li jkun possibbli li ordni ta' ffrizar jew ordni ta' konfiska ma tiġix rikonossuta jew eżegwita, fejn tali rikonossiment jew eżekuzzjoni jipprevjeni lill-Istat ta' eżekuzzjoni milli japplika r-regoli kostituzzjonali tiegħu relatati mal-libertà tal-istampa u l-libertà ta' espressjoni f' medja oħra.
- (27) Qabel ma tiegħu deċiżjoni li ma tirrikonossix jew teżegwixxix ordni ta' ffrizar jew ordni ta' konfiska abbażi ta' raġuni għal nuqqas ta' rikonossiment jew nuqqas ta' eżekuzzjoni, jenħtieg li l-awtorità ta' eżekuzzjoni tikkonsulta mal-awtorità emittenti, sabiex tikseb kull informazzjoni addizzjonali meħtieġa.
- (27a) Meta teżamina talba mill-awtorità ta' eżekuzzjoni biex jiġi limitat il-perijodu li fih jenħtieg li l-proprjetà tiġi ffrizata, jenħtieg li l-awtorità emittenti tiegħu kont taċ-ċirkustanzi kollha tal-każ, b'mod partikolari jekk il-kontinwazzjoni tal-ordni ta' ffrizar tistax tikkawża danni mhux ġustifikati fl-Istat ta' eżekuzzjoni. L-awtorità ta' eżekuzzjoni tiġi inkoraġġuta tikkonsulta mal-awtorità emittenti dwar din il-kwistjoni qabel ma tagħmel talba formali.
- (27b) Jenħtieg li l-awtorità emittenti tinforma lill-awtorità ta' eżekuzzjoni meta awtorità tal-Istat emittenti tirċievi kwalunkwe somma ta' flus li l-persuna kkonċernata tkun hallset b'rabta mal-ordni ta' konfiska, bl-intendiment li l-Istat ta' eżekuzzjoni jrid jiġi notifikat biss jekk l-ammont ta' hlas għall-ordni jkollu impatt fuq l-ammont li jenħtieg li jiġi kkonfiskat skont l-ordni.

- (28) Jenħtieg li jkun possibbli għall-awtorità ta' eżekuzzjoni li tipposponi l-eżekuzzjoni ta' ordni ta' konfiska jew ta' ordni ta' ffrizar, b'mod partikolari fejn il-eżekuzzjoni tagħha tista' tkun ta' ħsara lil investigazzjoni kriminali li tkun għaddejja. Hekk kif ma jkunx għad hemm raġuni għall-posponiment, jenħtieg li l-awtorità ta' eżekuzzjoni tiegħu l-miżuri meħtieġa għall-eżekuzzjoni tal-ordni.
- (28a) Wara l-eżekuzzjoni ta' ordni ta' ffrizar, u wara d-deċiżjoni li tirrikonoxxi u teżegwixxi ordni ta' konfiska, jenħtieg li l-awtorità ta' eżekuzzjoni, sa fejn ikun possibbli, tinforma lill-persuni affettwati li taf bihom, b'tali eżekuzzjoni jew tali deċiżjoni. Dan ifisser li jenħtieg li l-awtorità ta' eżekuzzjoni tagħmel kull sforz raġonevoli biex tiddetermina min huma l-persuni affettwati, tivverifika kif dawn jistgħu jiġu kkuntattjati u tinforma lil dawk il-persuni bl-eżekuzzjoni tal-ordni ta' ffrizar jew bid-deċiżjoni li tirrikonoxxi u teżegwixxi ordni ta' konfiska. Fit-twettiq ta' dawn l-obbligi, l-awtorità ta' eżekuzzjoni tista' titlob l-assistenza tal-awtorità emittenti, pereżempju meta l-persuni affettwati jidhru li jirrisjedu fl-Istat emittenti. L-obbligu skont dan ir-Regolament li l-awtorità ta' eżekuzzjoni tipprovdi informazzjoni lill-persuni affettwati huwa mingħajr preġudizzju għal kwalunkwe obbligu impost fuq l-awtorità emittenti li tipprovdi informazzjoni lill-persuni skont il-liġi tal-Istat emittenti, eż. dwar il-ħruġ ta' ordni ta' ffrizar jew dwar ir-rimedji legali eżistenti skont il-liġi tal-Istat emittenti.
- (28b) Sabiex tiżgura l-ġestjoni adegwata tal-proprjetà ffrizata, l-awtorità ta' eżekuzzjoni għandha l-possibbiltà li tbigh jew tittrasferixxi l-proprjetà, fejn meħtieġ, f'konformità mal-Artikolu 10 tad-Direttiva 2014/42/UE, b'mod partikolari fejn il-proprjetà tkun iffriżata għal perijodu konsiderevoli ta' żmien.
- (29) F'każ li ma jkunx possibbli li l-ordni tiġi eżegwita, jenħtieg li l-awtorità emittenti tiġi nnotifikata mingħajr dewmien. Tali impossibbiltà tista' tirrizulta mill-fatt li l-proprjetà tkun diġà giet ikkonfiskata, tkun sparixxiet, inqerdet, ma tistax tinstab fil-post indikat mill-awtorità emittenti, jew peress li l-post fejn tinstab il-proprjetà ma kienx gie indikat b'mod preċiż biżżejjed minkejja konsultazzjonijiet bejn l-awtorità ta' eżekuzzjoni u l-awtorità emittenti. F'tali ċirkostanzi, l-awtorità ta' eżekuzzjoni ma tibqax aktar taħt l-obbligu li teżegwixxi l-ordni ta' ffrizar.

- (29a) Meta jkun hemm dispożizzjonijiet obligatorji tal-liġi fl-Istat ta' eżekuzzjoni li jagħmlu legalment impossibbli l-eżekuzzjoni ta' ordni ta' ffrizar jew ordni ta' konfiska, jenħtieġ li l-awtorità ta' eżekuzzjoni tikkuntattja lill-awtorità emittenti sabiex tiddiskuti s-sitwazzjoni u ssib soluzzjoni. Tali soluzzjoni tista' tikkonsisti fl-irtirar tal-ordni kkonċernata mill-awtorità emittenti.
- (29b) Hekk kif tiġi kkompletata l-eżekuzzjoni ta' ordni ta' konfiska, jenħtieġ li l-awtorità ta' eżekuzzjoni tinforma lill-awtorità emittenti bir-riżultati tal-eżekuzzjoni. Fejn ikun possibbli fil-prattika, jenħtieġ li l-awtorità ta' eżekuzzjoni, f'din l-okkażjoni, tinforma wkoll lill-awtorità emittenti dwar l-ammont ta' flus jew il-proprjetà li tkun giet ikkonfiskata, u dwar dettalji oħra li tqis li jkunu rilevanti.
- (30) Jenħtieġ li l-eżekuzzjoni ta' ordni ta' ffrizar jew ta' ordni ta' konfiska tkun regolata mil-liġi tal-Istat Membru ta' eżekuzzjoni u jenħtieġ li l-awtoritajiet tiegħu biss ikollhom il-kompetenza li jiddeċiedu dwar il-proċeduri għall-eżekuzzjoni.
- (31) Il-funzjonament prattiku xieraq ta' dan ir-Regolament jippresupponi li jkun hemm komunikazzjoni mill-qrib bejn l-awtoritajiet nazzjonali kompetenti involuti, b'mod partikolari f'każijiet ta' eżekuzzjoni simultanja ta' ordni ta' konfiska f'izjed minn Stat Membru wiehed. Għaldaqstant, jenħtieġ li l-awtoritajiet nazzjonali kompetenti jikkonsultaw ma' xulxin kull meta jkun meħtieġ.
- (32) Jenħtieġ li d-drittijiet tal-vittmi għall-kumpens u r-restituzzjoni ma jiġux ippreġudikati f'każijiet transfruntieri. Jenħtieġ li r-regoli dwar id-disponiment ta' proprjetà ffrizata u kkonfiskata jagħtu prijorità lill-kumpens u r-restituzzjoni tal-proprjetà lill-vittmi. Il-kuncett ta' vittma għandu jiġi interpretat f'konformità mal-liġi nazzjonali tal-Istat emittenti, li tista' tipprevedi wkoll li persuna ġuridika tista' tkun vittma għall-fini ta' dan ir-Regolament. Dan ir-Regolament għandu jkun mingħajr preġudizzju għar-regoli dwar il-kumpens u r-restituzzjoni ta' proprjetà lill-vittmi fi proċedimenti nazzjonali.

(32a) Meta awtorità ta' eżekuzzjoni tkun irċeviet informazzjoni dwar deċiżjoni, maħruġa mill-awtorità emittenti jew minn awtorità ġudizzjarja kompetenti oħra fl-Istat emittenti, għar-restituzzjoni ta' proprjetà ffrizata lill-vittma, jenħtieġ li hija tiegħu l-miżuri neċessarji sabiex tiżgura li l-proprjetà kkonċernata tkun iffriżata u tingħata lura lill-vittma malajr kemm jista' jkun. L-awtorità ta' eżekuzzjoni tista' tittrasferixxi l-proprjetà lill-Istat emittenti, sabiex dan ikun jista' jagħti lura l-proprjetà lill-vittma, jew direttament lill-vittma soġġett għall-approvazzjoni tal-Istat emittenti. L-obbligu tar-restituzzjoni ta' proprjetà ffrizata lill-vittma huwa soġġett għal tliet kondizzjonijiet: it-titolu tal-vittma għall-proprjetà ma għandux ikun ikkontestat, li jfisser li huwa aċċettat li l-vittma hija s-sid legittimu tal-proprjetà u m'hemm l-ebda pretensjoni li tohloq dubju dwar dan; il-proprjetà ma tkunx meħtieġa bħala evidenza fi proċedimenti kriminali fl-Istat ta' eżekuzzjoni; u d-drittijiet ta' persuni affettwati, b'mod partikolari ta' pajjiżi terzi bona fide, ma għandhomx jiġu preġudikati. Jenħtieġ li l-awtorità ta' eżekuzzjoni tagħti lura proprjetà ffrizata lill-vittma biss jekk jintlaħqu dawn il-kondizzjonijiet. Meta awtorità ta' eżekuzzjoni tqis li ma ntlahqux dawn il-kondizzjonijiet, jenħtieġ li hija tikkonsulta mal-awtorità emittenti, pereżempju biex titlob kwalunkwe informazzjoni addizzjonali u tiddiskuti s-sitwazzjoni, sabiex tinstab soluzzjoni. Jekk ma tkun tista' tinstab l-ebda soluzzjoni, l-awtorità ta' eżekuzzjoni tista' tiddeċiedi li ma tagħtix lura l-proprjetà ffrizata lill-vittma.

(33) Ma għandux ikun possibbli għall-Istati Membri li jitolbu mingħand xulxin ir-rimborż ta' spejjeż li jirrizultaw mill-applikazzjoni ta' dan ir-Regolament. Madankollu, meta l-Istat Membru ta' eżekuzzjoni jkun ġarrab spejjeż kbar jew eċċezzjonali, pereżempju minħabba li l-proprjetà giet iffriżata għal perijodu ta' żmien konsiderevoli, jenħtieġ li tiġi kkunsidrata mill-awtorità emittenti proposta mill-awtorità ta' eżekuzzjoni biex l-ispejjeż jiġu kondiviżi.

(34) [imħassar]

- (35) Sabiex tkun tista' fil-futur tindirizza, kemm jista' jkun malajr, il-problemi identifikati rigward il-kontenut taċ-ċertifikat u l-formola li jinsabu fl-Annessi I u II għal dan ir-Regolament, jenħtieg li l-Kummissjoni tingħata s-setgħa li tadotta atti f'konformità mal-Artikolu 290 TFUE rigward emendi għal tali ċertifikat u formola. Huwa ta' importanza partikolari li l-Kummissjoni twettaq konsultazzjonijiet adatti matul il-ħidma ta' thejjija tagħha, inkluż fil-livell ta' esperti, u li dawk il-konsultazzjonijiet jitwettqu f'konformità mal-prinċipji stabbiliti fil-Ftehim Interistituzzjonali dwar it-Tfassil Aħjar tal-Liġijiet tat-13 ta' April 2016. B'mod partikolari, biex tkun żgurata l-istess parteċipazzjoni fit-thejjija ta' atti delegati, il-Parlament Ewropew u l-Kunsill jirċievu d-dokumenti kollha fl-istess hin mal-esperti tal-Istati Membri, u b'mod sistematiku l-esperti tagħhom ikollhom aċċess għal-laqgħat tal-gruppi ta' esperti tal-Kummissjoni li jittrattaw it-thejjija ta' atti delegati.
- (36) Billi l-objettiv ta' dan ir-Regolament, jiġifieri r-rikonoxximent reċiproku u l-eżekuzzjoni ta' ordnijiet ta' ffrizar u ta' konfiska, ma jistax jintlaħaq mill-Istati Membri iżda jista', minħabba l-iskala u l-effetti tiegħu, jintlaħaq aħjar fil-livell tal-Unjoni, l-Unjoni tista' tadotta miżuri f'konformità mal-prinċipju tas-sussidjarjetà kif stabbilit fl-Artikolu 5 TUE. Skont il-prinċipju tal-proporzjonalità, kif stabbilit f'dak l-Artikolu, dan ir-Regolament ma jmurx lil hinn minn dak li hu meħtieg biex jintlaħaq dak l-objettiv.
- (37) Id-dispożizzjonijiet tad-Deciżjoni Kwadru 2003/577/ĠAI diġà ġew sostitwiti bid-Direttiva 2014/41/UE tal-Parlament Ewropew u tal-Kunsill¹⁵ fir-rigward tal-iffriżar tal-evidenza. Jenħtieg li d-dispożizzjonijiet tad-Deciżjoni Kwadru 2003/577/ĠAI jiġu sostitwiti minn dan ir-Regolament bejn l-Istati Membri marbuta minnha fir-rigward tal-iffriżar bil-ħsieb tal-konfiska sussegwenti tal-proprjetà. Jenħtieg li jiġu allinjati d-dispożizzjonijiet relatati mal-iffriżar ta' evidenza u dawk relatati mal-iffriżar bil-ħsieb ta' konfiska sussegwenti. Jenħtieg li dan ir-Regolament jissostitwixxi wkoll id-Deciżjoni Kwadru 2006/783/ĠAI bejn l-Istati Membri marbuta bih.

¹⁵ Id-Direttiva 2014/41/UE tal-Parlament Ewropew u tal-Kunsill tat-3 ta' April 2014 dwar l-Ordni ta' Investigazzjoni Ewropea f'materji kriminali (ĠU L 130, 1.5.2014, p. 1).

- (37a) **Il-forma legali ta' dan l-istrument ma ghandhiex tikkostitwixxi precedent ghal strumenti legislattivi futuri tal-Unjoni fil-qasam tar-rikonoxximent reċiproku ta' sentenzi u deċiżjonijiet ġudizzjarji f'materji kriminali. L-ghażla tal-forma legali ghal strumenti futuri ghandha tiġi vvalutata bir-reqqa fuq bażi ta' każ b'każ filwaqt li jittiehed kont fost l-oħrajn tal-effettività tal-istrument u l-prinċipji ta' proporzjonalità u ta' sussidjarjetà.**
- (38) F'konformità mal-Artikolu 3 u l-Artikolu 4a(1) tal-Protokoll Nru 21 dwar il-pożizzjoni tar-Renju Unit u l-Irlanda fir-rigward tal-ispazju ta' libertà, sigurtà u ġustizzja, anness mat-Trattat dwar l-Unjoni Ewropea u mat-Trattat dwar il-Funzjonament tal-Unjoni Ewropea, ir-Renju Unit innotifika x-xewqa tiegħu li jieħu sehem fl-adozzjoni u fl-applikazzjoni ta' dan ir-Regolament.
- (38a) F'konformità mal-Artikoli 1 u 2 u l-Artikolu 4a(1) tal-Protokoll Nru 21 dwar il-pożizzjoni tar-Renju Unit u l-Irlanda fir-rigward tal-ispazju ta' libertà, sigurtà u ġustizzja, anness mat-Trattat dwar l-Unjoni Ewropea u mat-Trattat dwar il-Funzjonament tal-Unjoni Ewropea, u mingħajr preġudizzju għall-Artikolu 4 ta' dak il-Protokoll, l-Irlanda mhijiex qed tieħu sehem fl-adozzjoni ta' dan ir-Regolament u mhijiex marbuta bih jew soġġetta għall-applikazzjoni tiegħu.
- (39) F'konformità mal-Artikoli 1 u 2 tal-Protokoll Nru 22 dwar il-pożizzjoni tad-Danimarka, anness mat-Trattat dwar l-Unjoni Ewropea u mat-Trattat dwar il-Funzjonament tal-Unjoni Ewropea, id-Danimarka mhijiex qed tieħu sehem fl-adozzjoni ta' dan ir-Regolament u mhijiex marbuta bih jew soġġetta għall-applikazzjoni tiegħu.

ADOTTAW DAN IR-REGOLAMENT:

KAPITOLU I

SUĠĠETT, DEFINIZZJONIJIET U KAMP TA' APPLIKAZZJONI

Artikolu 1

Suġġett

1. Dan ir-Regolament jistabbilixxi r-regoli li skonthom Stat Membru għandu jirrikonoxxi u jeżegwixxi fit-territorju tiegħu ordni ta' ffrizar jew ordni ta' konfiska maħruġa minn Stat Membru ieħor fil-qafas ta' proċedimenti f'materji kriminali.
2. Dan ir-Regolament ma għandux ikollu l-effett li jimmodifika l-obbligu ta' rispett għad-drittijiet fundamentali u l-prinċipji legali kif stabbiliti fl-Artikolu 6 TUE.
3. Dan ir-Regolament ma japplikax għal ordnijiet ta' ffrizar u ordnijiet ta' konfiska maħruġa fil-qafas ta' proċedimenti f'materji ċivili jew amministrattivi.

Artikolu 2

Definizzjonijiet

Għall-finijiet ta' dan ir-Regolament, għandhom japplikaw id-definizzjonijiet li ġejjin:

- (1) "ordni ta' ffrizar" tfisser deċiżjoni maħruġa jew ivalidata minn awtorità emittenti msemmija fil-punt (8) sabiex tipprevjeni l-qerda, it-trasformazzjoni, it-tnehhija, it-trasferiment jew id-disponiment ta' proprjetà bil-ħsieb tal-konfiska tagħha;
- (2) "ordni ta' konfiska" tfisser piena jew miżura finali imposta minn qorti b'segwitu għal proċedimenti fir-rigward ta' reat kriminali, li tirriżulta fil-privazzjoni definittiva ta' proprjetà minn persuna fiżika jew ġuridika;
- (3) "proprjetà" tfisser proprjetà irrispettivament min-natura tagħha, sew jekk korporali jew inkorporali, mobbli jew immobbli, kif ukoll id-dokumenti jew l-istrumenti legali li jixhdu titolu ta' sjieda jew interess fi proprjetà bħal din, li l-awtorità emittenti tikkunsidra li hi:
 - (a) ir-rikavat minn reat kriminali, jew l-ekwivalenti tiegħu, sew l-ammont sħiħ tal-valur jew parti biss minnu,
 - (b) il-mezzi strumentali ta' tali reat, jew il-valur ta' dawn il-mezzi strumentali,
 - (c) soġġetti għal konfiska permezz tal-applikazzjoni fl-Istat emittenti ta' kwalunkwe setgħa ta' konfiska prevista fid-Direttiva 2014/42/UE, jew
 - (d) soġġetti għal konfiska skont kwalunkwe dispożizzjoni oħra relatata mas-setgħat ta' konfiska mingħajr kundanna finali skont il-liġi tal-Istat emittenti b'segwitu għal proċedimenti b'rabta ma' reat kriminali;
- (4) "rikavat" tfisser kwalunkwe vantaġġ ekonomiku li jirriżulta, direttament jew indirettament, minn reat kriminali; dan jista' jikkonsisti minn kwalunkwe forma ta' proprjetà u jinkludi kwalunkwe investiment mill-ġdid jew kwalunkwe trasformazzjoni ta' rikavat dirett u kwalunkwe benefiċċju ta' valur li jsiru sussegwentement;

- (5) "mezzi strumentali" tfisser kwalunkwe proprjetà li tintuża jew li hi maħsuba biex tintuża, bi kwalunkwe mod, kompletament jew parzjalment, biex jitwettaq reat kriminali;
- (6) "Stat emittenti" tfisser l-Istat Membru li fih harġet ordni ta' ffrizar jew ordni ta' konfiska;
- (7) "Stat ta' eżekuzzjoni" tfisser l-Istat Membru li lilu giet trasmessa ordni ta' ffrizar jew ta' konfiska għall-iskop ta' rikonoxximent u ta' eżekuzzjoni;
- (8) "awtorità emittenti" tfisser:
 - (a) fir-rigward ta' ordni ta' ffrizar:
 - (i) imħallef, qorti, jew prosekutur pubbliku kompetenti fil-każ ikkonċernat; jew
 - (ii) kwalunkwe awtorità kompetenti oħra li tinħatar bħala tali mill-Istat emittenti u li għandha l-kompetenza f'materji kriminali biex tordna l-iffriżar ta' proprjetà jew li tezegwixxi ordni ta' ffrizar skont il-liġi nazzjonali. Barra minn hekk, qabel ma tiġi trasmessa lill-awtorità ta' eżekuzzjoni, l-ordni ta' ffrizar għandha tiġi vvalidata minn imħallef, qorti jew prosekutur pubbliku fl-Istat emittenti wara l-eżami tal-konformità tagħha mal-kondizzjonijiet għall-ħruġ ta' tali ordni skont dan ir-Regolament. Fejn l-ordni tkun giet ivvalidata minn tali awtorità, dik l-awtorità tista' titqies ukoll bħala awtorità emittenti għall-finijiet tat-trasmissjoni tal-ordni;
 - (b) rigward ordni ta' konfiska, awtorità li tinħatar bħala tali mill-Istat emittenti u li hija kompetenti f'materji kriminali biex tinforza ordni ta' konfiska maħruġa minn qorti f'konformità mal-liġi nazzjonali;

- (9) "awtorità ta' eżekuzzjoni" tfisser awtorità li għandha l-kompetenza li tirrikonoxxi ordni ta' ffrizar jew ordni ta' konfiska u tiżgura l-eżekuzzjoni tagħha f'konformità ma' dan ir-Regolament u l-proċeduri applikabbli skont il-liġi nazzjonali għall-iffriżar u l-konfiska ta' proprjetà. Tali proċeduri jistgħu jirrikjedu li qorti tirreġistra l-ordni u tawtorizza l-eżekuzzjoni tagħha. F'tali każ, l-awtorità ta' eżekuzzjoni tinkludi wkoll l-awtorità li hija kompetenti biex titlob tali registrazzjoni mill-qorti u tali awtorizzazzjoni mill-qorti;
- (10) "persuna affettwata" tfisser il-persuna li kontriha tkun inħarġet ordni ta' ffrizar jew ordni ta' konfiska, jew il-persuna li tkun is-sid tal-proprjetà li tkun koperta minn dik l-ordni, kif ukoll kwalunkwe parti terza li d-drittijiet tagħha b'rabta ma' dik il-proprjetà jkunu direttament preġudikati minn dik l-ordni, f'konformità mal-liġi tal-Istat ta' eżekuzzjoni.

Artikolu 3

Reati

1. Ordni ta' ffrizar jew ordni ta' konfiska għandha tiġi eżegwita mingħajr il-verifika tal-kriminalità doppja tal-atti li jagħtu lok għal tali ordni, jekk dawn l-atti huma punibbli fl-Istat emittenti b'sentenza ta' kustodja għal tul massimu ta' mill-inqas tliet snin u jikkostitwixxu wiehed jew aktar mir-reati li ġejjin skont il-liġi tal-Istat emittenti:
 - (1) parteċipazzjoni f'organizzazzjoni kriminali,
 - (2) terroriżmu,
 - (3) traffikar tal-bnedmin,
 - (4) sfruttament sesswali ta' tfal u pornografija tat-tfal,
 - (5) traffikar illeċitu fid-drogi narkotiċi u s-sustanzi psikotropiċi,
 - (6) traffikar illeċitu ta' armi, munizzjon u splussivi,
 - (7) korruzzjoni,
 - (8) frodi u reati kriminali oħra kif definiti fid-Direttiva (UE) 2017/1371 dwar il-ġlieda kontra l-frodi tal-interessi finanzjarji tal-Unjoni permezz tal-liġi kriminali,¹⁶

¹⁶ Direttiva 2017/1371/UE tal-Parlament Ewropew u tal-Kunsill, tal-5 ta' Lulju 2017, dwar il-ġlieda kontra l-frodi tal-interessi finanzjarji tal-Unjoni permezz tal-liġi kriminali (ĠU L 198, 28.7.2017, p. 29).

- (9) frodi, inkluż dik li tolqot l-interessi finanzjarji tal-Unjoni Ewropea skont it-tifsira tal-Konvenzjoni tas-26 ta' Lulju 1995 dwar il-protezzjoni tal-interessi finanzjarji tal-Komunitajiet Ewropej,¹⁷
- (10) ħasil ta' flus ta' rikavat minn kriminalità,
- (11) falsifikazzjoni ta' munita, inkluż tal-euro,
- (12) kriminalità relatata mal-informatika,
- (13) kriminalità ambjentali, inkluż it-traffikar illeċitu ta' speċijiet ta' annimali fil-periklu u ta' speċijiet u varjetajiet ta' pjanti fil-periklu,
- (14) faċilitazzjoni tad-dhul u tar-residenza mhux awtorizzati,
- (15) qtil, jew offiżi gravi fuq il-persuna,
- (16) kummerċ illeċitu ta' organi u tessuti tal-bniedem,
- (17) ħtif ta' persuni, restrizzjoni illegali jew ħtif ta' ostaggi,
- (18) razzizmu u ksenofobija,
- (19) serq organizzat jew bl-użu ta' armi,
- (20) traffikar illeċitu f'beni kulturali, inklużi antikittajiet u opri tal-arti,
- (21) qligħ b'qerq,

¹⁷ Konvenzjoni li saret fuq il-bażi tal-Artikolu K.3 tat-Trattat dwar l-Unjoni Ewropea dwar il-protezzjoni tal-interessi finanzjarji tal-Komunitajiet Ewropej (ĠU C 316, 27.11.1995, p. 49).

- (22) rikattar organizzat u estorsjoni,
- (23) falsifikazzjoni ta' flus u piraterija ta' prodotti,
- (24) falsifikazzjoni ta' dokumenti amministrattivi u t-traffikar fihom,
- (25) frodi u falsifikazzjoni ta' mezzi ta' hłas mhux bi flus kontanti,
- (26) traffikar illeċitu f'sustanzi ormonali u fi promoturi oħrajn ta' tkabbir,
- (27) traffikar illeċitu ta' materjali nukleari jew radjuattivi,
- (28) traffikar ta' vetturi misruqa,
- (29) stupru,
- (30) ħruq,
- (31) reati li jaqgħu taħt il-kompetenza tal-Qorti Kriminali Internazzjonali,
- (32) qbid illegali ta' inġenji tal-ajru jew ta' bastimenti,
- (33) sabotagg.

2. Għal reati oħra minbarra dawk imsemmija fil-paragrafu 1, l-Istat ta' eżekuzzjoni jista' jaqgħmel ir-rikonoxximent u l-eżekuzzjoni ta' ordni ta' ffrizar jew ordni ta' konfiska soġġetti għall-kondizzjoni li l-atti li jaqgħtu lok għall-ordni ta' ffrizar jew l-ordni ta' konfiska jikkostitwixxu reat skont il-liġi tal-Istat ta' eżekuzzjoni, indipendentement mill-elementi kostitwenti tiegħu jew il-mod kif inhu deskritt fil-liġi tal-Istat emittenti.

KAPITOLU II

TRASMISSJONI, RIKONOXXIMENT U EŻEKUZZJONI TA' ORDNIJIET TA' FFRIZAR

Artikolu 4 (thassar)

Artikolu 5

Trasmissjoni tal-ordnijiet ta' ffrizar

1. Ordni ta' ffrizar għandha tiġi trasmessa permezz ta' ċertifikat ta' ffrizar. L-awtorità emittenti għandha tittrasmetti ċertifikat ta' ffrizar kif imsemmi fl-Artikolu 7 direttament lill-awtorità ta' eżekuzzjoni, jew fejn applikabbli lill-awtorità ċentrali msemmija fl-Artikolu 27(2), bi kwalunkwe mezz li jista' jipproduċi rekord bil-miktub f'kundizzjonijiet li jippermettu lill-awtorità ta' eżekuzzjoni li tistabbilixxi l-awtenticità tiegħu.
2. L-Istati Membri jistgħu jipprezentaw dikjarazzjoni li tgħid li meta ċertifikat ta' ffrizar jiġi trasmess lilhom bil-ħsieb tar-rikonoxximent jew l-eżekuzzjoni ta' ordni ta' ffrizar, l-awtorità emittenti trid tittrasmetti, flimkien maċ-ċertifikat ta' ffrizar, l-ordni ta' ffrizar originali jew kopja attestata tiegħu. Madankollu, huwa biss iċ-ċertifikat ta' ffrizar li jrid jiġi tradott, f'konformità mal-Artikolu 7(2).
- 2a. L-Istati Membri jistgħu jipprezentaw id-dikjarazzjoni msemmija fil-paragrafu 2 fil-mument tal-adozzjoni ta' dan ir-Regolament, jew f'data aktar tard. L-Istati Membri jistgħu jirtiraw dikjarazzjoni f'kull hin. L-Istati Membri għandhom jinfurmaw lill-Kummissjoni meta jipprezentaw jew jirtiraw dikjarazzjoni. Il-Kummissjoni għandha tagħmel disponibbli l-informazzjoni li taslilha għall-Istati Membri kollha u għan-Netwerk Ġudizzjarju Ewropew ("NGE") kif stabbilit fid-Deciżjoni tal-Kunsill 2008/976/ĠAI.

3. Rigward ordni ta' ffrizar li tikkonċerna ammont ta' flus, l-awtorità emittenti għandha tittrasmetti ċ-ċertifikat ta' ffrizar lill-Istat Membru li fih l-awtorità emittenti għandha raġunijiet validi li temmen li l-persuna li kontriha tkun inħarġet l-ordni jkollha proprjetà jew dhul.
4. Rigward ordni ta' ffrizar li tikkonċerna beni speċifiċi, l-awtorità emittenti għandha tittrasmetti ċ-ċertifikat ta' ffrizar lill-Istat Membru li fih l-awtorità emittenti għandha raġunijiet validi li temmen li tkun tinstab dik il-proprjetà koperta mill-ordni ta' ffrizar.
5. L-ċertifikat ta' ffrizar msemmi fil-paragrafu 1 għandu:
 - (a) ikun akkumpanjat minn ċertifikat ta' konfiska trasmess f'konformità mal-Artikolu 17, jew
 - (b) ikun fih struzzjoni li l-proprjetà għandha tibqa' ffrizata fl-Istat ta' eżekuzzjoni sakemm tiġi trasmessa u eżegwita l-ordni ta' konfiska f'konformità mal-Artikolu 17, f'liema każ l-awtorità emittenti għandha tindika d-data prevista għal din it-trasmissjoni fiċ-ċertifikat ta' ffrizar imsemmi fl-Artikolu 7.
6. L-awtorità emittenti għandha tinforma lill-awtorità ta' eżekuzzjoni jekk tkun taf bi kwalunkwe persuna li tkun affettwata mill-ordni ta' ffrizar. L-awtorità emittenti għandha, fuq talba, tipprovdli wkoll lill-awtorità ta' eżekuzzjoni kwalunkwe informazzjoni rilevanti għal kwalunkwe pretensjoni li tali persuna affettwata jista' jkollha b'rabta mal-proprjetà, inkluż kwalunkwe informazzjoni li tidentifika lil dik il-persuna.
7. Meta, minkejja l-informazzjoni li tkun disponibbli f'konformità mal-Artikolu 27(3), l-awtorità ta' eżekuzzjoni kompetenti ma tkunx magħrufa, l-awtorità emittenti għandha tagħmel l-investigazzjonijiet kollha meħtieġa, inkluż permezz tal-punti ta' kuntatt tan-NĠE, sabiex tikseb informazzjoni dwar liema awtorità tkun kompetenti b'rabta mar-rikonossiment u l-eżekuzzjoni tal-ordni ta' ffrizar.

8. Fejn l-awtorità li tirċievi ordni ta' ffrizar ma jkollha l-ebda kompetenza biex tirrikonoxxiha jew tiegħu l-miżuri meħtieġa għall-eżekuzzjoni tagħha, dik l-awtorità għandha b'mod immedjat tittrasmetti l-ordni ta' ffrizar lill-awtorità ta' eżekuzzjoni kompetenti fl-Istat Membru tagħha u għandha tinforma lill-awtorità emittenti, kif adatt.

Artikolu 6

Trasmissjoni ta' ordni ta' ffrizar lil Stat ta' eżekuzzjoni wiehed jew aktar

1. Iċ-ċertifikat ta' ffrizar għandu jiġi trasmess biss skont l-Artikolu 5 lil Stat ta' eżekuzzjoni wiehed kull darba, sakemm ma jkunux japplikaw il-kondizzjonijiet tal-paragrafu 2 jew 3.
2. B'deroga mill-paragrafu 1, fejn ordni ta' ffrizar tikkonċerna beni speċifiċi, iċ-ċertifikat ta' ffrizar jista' jiġi trasmess kontemporanjament lil aktar minn Stat ta' eżekuzzjoni wiehed jekk:
 - (a) l-awtorità emittenti jkollha raġunijiet validi li temmen li l-beni differenti koperti mill-ordni ta' ffrizar ikunu jinstabu fi Stati ta' eżekuzzjoni differenti; jew
 - (b) l-iffriżar ta' beni speċifiċi koperti mill-ordni ta' ffrizar jirrikjedi azzjoni f'izjed minn Stat ta' eżekuzzjoni wiehed.
3. B'deroga mill-paragrafu 1, fejn ordni ta' ffrizar tikkonċerna ammont ta' flus, iċ-ċertifikat ta' ffrizar jista' jiġi trasmess kontemporanjament lil iżjed minn Stat ta' eżekuzzjoni wiehed, fejn l-awtorità emittenti tikkunsidra li hemm bżonn speċifiku li jsir hekk, b'mod partikolari fejn il-valur stmat tal-proprjetà li tista' tiġi ffrizata fl-Istat emittenti u fi kwalunkwe Stat ta' eżekuzzjoni probabbilment ma jkunx biżżejjed għall-iffriżar tal-ammont sħiħ kopert mill-ordni ta' ffrizar.

Artikolu 7

Ċertifikat ta' ffrizar standard

1. L-awtorità emittenti għandha timla ċ-ċertifikat ta' ffrizar stabbilit fl-Anness I, tiffirmah u tiċċertifika l-kontenut tiegħu bħala preċiż u korrett.
2. L-awtorità emittenti għandha tittraduċi ċ-ċertifikat ta' ffrizar f'waħda mil-lingwi uffiċjali tal-Istat ta' eżekuzzjoni jew fi kwalunkwe lingwa oħra indikata minn dak l-Istat f'konformità mal-paragrafu 3.
3. Kwalunkwe Stat Membru jista', fi kwalunkwe hin, jistqarr permezz ta' dikjarazzjoni ppreżentata lill-Kummissjoni, li jaċċetta traduzzjoni f'waħda jew aktar mil-lingwi uffiċjali tal-Unjoni.

Artikolu 8

Rikonoxximent u eżekuzzjoni tal- ordnijiet ta' ffrizar

L-awtorità ta' eżekuzzjoni għandha tirrikonoxxi ordni ta' ffrizar li giet trasmessa f'konformità mal-Artikolu 5, u għandha tiegħu l-mizuri meħtieġa għall-eżekuzzjoni tagħha bl-istess heffa u prijorità bħal fil-każ ta' ordni ta' ffrizar domestika, sakemm dik l-awtorità ma tinvokax waħda mir-raġunijiet għal nuqqas ta' rikonoxximent u nuqqas ta' eżekuzzjoni previsti fl-Artikolu 9 jew waħda mir-raġunijiet għal posponiment previsti fl-Artikolu 11.

Raġunijiet għal nuqqas ta' rikonossiment u għal nuqqas ta' eżekuzzjoni ta' ordnijiet ta' ffrizar

1. L-awtorità ta' eżekuzzjoni tista' tiddeċiedi li ma tirrikonossix u ma teżegwixxix l-ordni ta' ffrizar biss jekk:
 - (a) l-eżekuzzjoni tal-ordni ta' ffrizar tmur kontra l-prinċipju ta' *ne bis in idem*;
 - (b) ikun hemm immunità jew privileġġ skont il-liġi tal-Istat ta' eżekuzzjoni li jimpedixxi l-iffriżar tal-proprjetà kkonċernata, jew ikun hemm regoli dwar id-determinazzjoni jew il-limitazzjoni tar-responsabbiltà kriminali relatati mal-libertà tal-istampa u l-libertà ta' espressjoni f'media oħrajn, li jimpedixxu l-eżekuzzjoni tal-ordni;
 - (c) iċ-ċertifikat previst fl-Artikolu 7 ma jkunx komplut jew ikun manifestament żbaljat, u ma jkunx imtela b'segwitu għall-konsultazzjoni skont il-paragrafu 2 ta' dan l-Artikolu;
 - (d) l-ordni tkun ibbażata fuq reat kriminali li jkun twettaq totalment jew parzjalment barra mit-territorju tal-Istat emittenti u totalment jew parzjalment fit-territorju tal-Istat ta' eżekuzzjoni, u l-imġiba li fir-rigward tagħha tkun inharġet l-ordni ma tkunx tikkostitwixxi reat fl-Istat ta' eżekuzzjoni;
 - (e) f'każ li jaqa' taħt l-Artikolu 3(2), l-imġiba li tagħti lok tal-ordni ma tikkostitwixxix reat skont il-liġi tal-Istat ta' eżekuzzjoni; madankollu, f'każijiet li jinvolvu regoli dwar taxxi jew dazji, jew regoli doganali u regoli marbutin mal-kambju, l-eżekuzzjoni tal-ordni ta' ffrizar ma għandhiex tiġi rrifjutata għar-raġuni li l-liġi fl-Istat ta' eżekuzzjoni ma timponix l-istess tip ta' taxxa jew dazju jew ma tinkludix l-istess tip ta' regoli rigward taxxi u dazji jew l-istess tip ta' regoli doganali u regoli marbutin mal-kambju bħal-liġi tal-Istat emittenti.

2. Fil-każijiet imsemmija fil-paragrafu 1, qabel ma jiġi deċiż li l-ordni ta' ffrizar ma għandhiex tiġi rikonoxxuta jew eżegwita, sew jekk kompletament jew parzjalment, l-awtorità ta' eżekuzzjoni għandha tikkonsulta lill-awtorità emittenti, bi kwalunkwe mezz adatt, u għandha, fejn xieraq, titlob lill-awtorità emittenti biex tipprovdi kwalunkwe informazzjoni meħtieġa mingħajr dewmien.
3. Fejn l-awtorità ta' eżekuzzjoni tkun irrikonoxxiet ordni ta' ffrizar, iżda ssir taf, matul l-eżekuzzjoni tagħha, li tapplika waħda mir-raġunijiet għal nuqqas ta' rikonoxximent jew nuqqas ta' eżekuzzjoni, għandha tgħarraf b'mod immedjat lill-awtorità emittenti bi kwalunkwe mezz adatt sabiex tiddiskuti l-miżuri adatti li għandhom jittieħdu. Abbażi ta' dan, l-awtorità emittenti tista' tiddeċiedi li tirtira l-ordni ta' ffrizar. Jekk, b'segwitu għal tali diskussjonijiet, ma tkun instabet l-ebda soluzzjoni, l-awtorità ta' eżekuzzjoni tista' tiddeċiedi li twaqqaf l-eżekuzzjoni tal-ordni ta' ffrizar.

Limiti ta' żmien għar-rikonoxximent u l-eżekuzzjoni ta' ordnijiet ta' ffrizar

1. L-awtorità ta' eżekuzzjoni għandha tiegħu deċiżjoni dwar ir-rikonoxximent u l-eżekuzzjoni tal-ordni ta' ffrizar u teżegwixxi din id-deċiżjoni mingħajr dewmien u bl-istess heffa u prijorità bħal f'każ domestiku simili wara li l-awtorità ta' eżekuzzjoni tkun irċeviet iċ-ċertifikat ta' ffrizar.
2. Fejn l-awtorità emittenti tkun indikat fiċ-ċertifikat ta' ffrizar li l-mizura ta' ffrizar għandha titwettaq f'data speċifika, l-awtorità ta' eżekuzzjoni għandha tiegħu kont kemm jista' jkun sħiħ tagħha.
3. Mingħajr preġudizzju għall-paragrafu 5, fejn l-awtorità emittenti tkun iddikjarat fiċ-ċertifikat ta' ffrizar li jenħtiegħ l-iffriżar immedjat peress li hemm raġunijiet legittimi biex wiehed jemmen li l-proprjetà inkwistjoni ser tiżżarma jew tinqered b'mod imminenti, l-awtorità ta' eżekuzzjoni għandha tiddeċiedi dwar ir-rikonoxximent tal-ordni ta' ffrizar mhux aktar tard minn 48 siegħa wara li tkun irċevietha l-awtorità ta' eżekuzzjoni. L-istat ta' eżekuzzjoni għandu, mhux aktar tard minn 48 siegħa wara li tkun ittiegħdet tali deċiżjoni, jiehu l-mizuri konkreti meħtieġa sabiex jeżegwixxi l-ordni.
4. L-awtorità ta' eżekuzzjoni għandha tikkomunika d-deċiżjoni dwar ir-rikonoxximent u l-eżekuzzjoni ta' ordni ta' ffrizar lill-awtorità emittenti mingħajr dewmien bi kwalunkwe mezz li jista' jipproduċi rekord bil-miktub.
5. Fejn f'każ speċifiku ma jkunx possibbli li jiġu ssodisfati l-limiti ta' żmien stabbiliti fil-paragrafu 3, l-awtorità ta' eżekuzzjoni għandha tinforma lill-awtorità emittenti b'mod immedjat u bi kwalunkwe mezz, filwaqt li tindika r-raġunijiet għad-dewmien u għandha tikkonsulta lill-awtorità emittenti dwar l-iskadenza adatta biex teżegwixxi l-ordni ta' ffrizar. L-iskadenzi tal-limiti ta' żmien ma għandhomx jehilsu lill-awtorità ta' eżekuzzjoni mill-obbligu tagħha li tadotta deċiżjoni dwar ir-rikonoxximent u l-eżekuzzjoni tal-ordni ta' ffrizar u mill-eżekuzzjoni ta' dik l-ordni mingħajr dewmien.

Posponiment tal-eżekuzzjoni ta' ordnijiet ta' ffrizar

1. L-awtorità ta' eżekuzzjoni tista' tipposponi l-eżekuzzjoni ta' ordni ta' ffrizar trasmessa f'konformità mal-Artikolu 5 fejn:
 - (a) l-eżekuzzjoni tagħha tista' tagħmel ħsara lil investigazzjoni kriminali li tkun għaddejja, fejn f'dak il-każ l-eżekuzzjoni tal-ordni ta' ffrizar tista' tiġi posposta għal perijodu ta' żmien li jitqies raġonevoli mill-awtorità ta' eżekuzzjoni;
 - (b) il-proprjetà tkun diġà s-suġġett ta' ordni ta' ffrizar eżistenti, f'liema każ l-eżekuzzjoni tal-ordni ta' ffrizar tista' tiġi posposta sakemm tali ordnijiet eżistenti jiġu rtirati; jew
 - (c) il-proprjetà tkun diġà soġġetta għal ordni eżistenti maħruġa fil-perkors ta' proċedimenti oħra fl-Istat ta' eżekuzzjoni, f'liema każ l-eżekuzzjoni tal-ordni ta' ffrizar tista' tiġi posposta sakemm tali ordni eżistenti tiġi rtirata. Madankollu, dan il-punt għandu japplika biss fejn tali ordni eżistenti jkollha prijorità fuq ordnijiet ta' ffrizar nazzjonali sussegwenti skont il-liġi nazzjonali.

2. L-awtorità ta' eżekuzzjoni għandha b'mod immedjat tirrapporta lill-awtorità emittenti bi kwalunkwe mezz li jista' jipproduċi rekord bil-miktub, dwar il-posponiment tal-eżekuzzjoni tal-ordni, inkluż ir-raġunijiet għall-posponiment u, fejn possibbli, id-durata prevista tiegħu. Hekk kif ir-raġuni għal posponiment ma tibqax teżisti, l-awtorità ta' eżekuzzjoni għandha minnufih tiegħu l-mizuri meħtieġa biex teżegwixxi l-ordni u għandha tinforma lill-awtorità emittenti b'dan bi kwalunkwe mezz li jista' jipproduċi rekord bil-miktub.

Artikolu 12

Kunfidenzjalità

1. Matul l-eżekuzzjoni ta' ordni ta' ffrizar, l-awtorità emittenti u l-awtorità ta' eżekuzzjoni għandhom jikkunsidraw b'mod dovut il-kunfidenzjalità tal-investigazzjoni.
2. Bl-eċċezzjoni ta' dak li huwa meħtiegħ biex teżegwixxi l-ordni, l-awtorità ta' eżekuzzjoni għandha tiggarrantixxi l-kunfidenzjalità tal-fatti u s-sustanza tal-ordnijiet ta' ffrizar f'konformità mal-liġi nazzjonali tagħha.
3. Sabiex tippoteġi investigazzjonijiet li jkunu għaddejjin, l-awtorità emittenti tista' titlob lill-awtorità ta' eżekuzzjoni biex iżzomm l-eżekuzzjoni tal-ordni ta' ffrizar kunfidenzjali.
4. Jekk l-awtorità ta' eżekuzzjoni ma tkunx tista' tikkonforma mal-obbligi ta' kunfidenzjalità stabbiliti f'dan l-Artikolu, hija għandha tinnotifika lill-awtorità emittenti b'mod immedjat, u, fejn possibbli, qabel l-eżekuzzjoni tal-ordni ta' ffrizar.

Artikolu 13

(iċċaqlaq għall-Art. 32a ġdid)

Artikolu 14

Durata tal-ordnijiet ta' ffrizar

1. Il-proprjetà għandha tibqa' ffrizata fl-Istat ta' eżekuzzjoni sakemm l-awtorità kompetenti ta' dak l-Istat twieġeb b'mod definittiv għal ordni ta' konfiska trasmessa skont l-Artikolu 17, jew sakemm l-awtorità emittenti tkun infurmat lill-awtorità ta' eżekuzzjoni bi kwalunkwe deċiżjoni jew miżura li twassal biex l-ordni ma tkunx infurzabbli jew tiġi rtirata skont l-Artikolu 30(1).
2. L-awtorità ta' eżekuzzjoni, waqt li tikkunsidra ċ-ċirkostanzi tal-każ, tista' tagħmel talba motivata lill-awtorità emittenti biex jiġi limitat il-perijodu li għalih għandha tkun iffrizata l-proprjetà. Meta teżamina talba bħal din, l-awtorità emittenti għandha tiegħu kont tal-interessi kollha, inklużi dawk tal-awtorità ta' eżekuzzjoni. L-awtorità emittenti għandha tirreagixxi għal din it-talba malajr kemm jista' jkun. Jekk l-awtorità emittenti ma taqbilx mal-limitazzjoni, hija għandha tinforma lill-awtorità ta' eżekuzzjoni bir-raġunijiet tagħha. F'dan il-każ, il-proprjetà għandha tibqa' ffrizata skont il-paragrafu 1. Jekk l-awtorità emittenti ma tirreagixxix fi żmien sitt ġimgħat mill-wasla tat-talba, l-awtorità ta' eżekuzzjoni ma tibqax obbligata li teżegwixxi l-ordni ta' ffrizar.

Impossibbiltà ta' eżekuzzjoni ta' ordni ta' ffrizar

1. Fejn awtorità ta' eżekuzzjoni tqis li ma jkunx possibbli li ordni ta' ffrizar tiġi eżegwita, hija għandha tinnotifika lill-awtorità emittenti b'dan, mingħajr dewmien.
2. Qabel ma tinnotifika lill-awtorità emittenti skont il-paragrafu 1, l-awtorità ta' eżekuzzjoni għandha, fejn adatt, tikkonsulta mal-awtorità emittenti mingħajr dewmien sabiex tinstab soluzzjoni.
3. In-nuqqas ta' eżekuzzjoni ta' ordni ta' ffrizar skont dan l-Artikolu tista' tiġi ġġustifikata biss jekk il-proprjetà:
 - (a) diġà giet ikkonfiskata;
 - (b) sparixxiet;
 - (c) inqerdet;
 - (d) ma tistax tinstab fil-post indikat fuq iċ-ċertifikat ta' ffrizar;
 - (e) ma tistax tinstab minħabba li l-post fejn tinstab ma giex indikat b'mod preċiż biżżejjed, minkejja l-konsultazzjonijiet imsemmija fil-paragrafu 2.
4. Fir-rigward tas-sitwazzjonijiet imsemmija fil-paragrafu 3 taħt (b), (d) u (e), jekk sussegwentement, l-awtorità ta' eżekuzzjoni tikseb informazzjoni li tippermettilha tillokalizza l-proprjetà, l-awtorità ta' eżekuzzjoni għandha teżegwixxi l-ordni ta' ffrizar mingħajr il-htieġa li jiġi trasmess ċertifikat ta' ffrizar ġdid, dment li qabel l-eżekuzzjoni tal-ordni ta' ffrizar, l-awtorità ta' eżekuzzjoni tkun ivverifikat mal-awtorità emittenti li l-ordni ta' ffrizar tkun għadha valida.
5. Minkejja l-paragrafu 3, f'każ li l-awtorità emittenti tkun indikat li proprjetà ta' valur ekwivalenti tista' tiġi ffrizata, in-nuqqas ta' eżekuzzjoni ta' ordni ta' ffrizar skont dan l-Artikolu jista' jiġi ġġustifikat jekk tkun teżisti waħda miċ-ċirkostanzi stabbiliti fil-paragrafu 3 u ma jkun hemm l-ebda proprjetà ta' valur ekwivalenti li tista' tiġi kkonfiskata.

Artikolu 16

Rapportar

L-awtorità ta' eżekuzzjoni għandha tirrapporta lill-awtorità emittenti dwar l-eżekuzzjoni tal-ordni ta' ffrizar, inkluż deskrizzjoni tal-proprjetà ffrizata u, fejn disponibbli, stima tal-valur tagħha. Tali rappurtar għandu jitwettaq bi kwalunkwe mezz li jista' jipproduci rekord bil-miktub, minghajr dewmien żejjed wara li l-awtorità ta' eżekuzzjoni tkun giet infurmata li l-ordni ta' ffrizar tkun giet eżegwita.

KAPITOLU III

TRASMISSJONI, RIKONOXXIMENT U EŻEKUZZJONI TA' ORDNIJET TA' KONFISKA

Artikolu 17

Trasmissjoni ta' ordnijiet ta' konfiska

1. L-ordni ta' konfiska għandha tiġi trasmessa permezz ta' ċertifikat ta' konfiska. L-awtorità emittenti għandha tittrasmetti ċ-ċertifikat ta' konfiska previst fl-Artikolu 20 direttament lill-awtorità ta' eżekuzzjoni jew, fejn applikabbli, lill-awtorità ċentrali msemmija fl-Artikolu 27(2) bi kwalunkwe mezz li jista' jipproduċi rekord bil-miktub, skont kondizzjonijiet li jippermettu lill-awtorità ta' eżekuzzjoni li tistabbilixxi l-awtenticità tiegħu.
2. L-Istati Membri jistgħu jipprezentaw dikjarazzjoni li tgħid li meta ċertifikat ta' konfiska jiġi trasmess lilhom bil-ħsieb li l-ordni ta' konfiska tiġi rikonoxxuta u eżegwita, l-awtorità emittenti għandha tittrasmetti, flimkien maċ-ċertifikat ta' konfiska, l-ordni ta' konfiska oriġinali jew kopja attestata tagħha. Madankollu, huwa biss iċ-ċertifikat ta' konfiska li jrid jiġi tradott, f'konformità mal-Artikolu 20(2).
- 2a. L-Istati Membri jistgħu jipprezentaw id-dikjarazzjoni msemmija fil-paragrafu 2 fil-mument tal-adozzjoni ta' dan ir-Regolament, jew f' data aktar tard. L-Istati Membri jistgħu jirtiraw dikjarazzjoni f'kull hin. L-Istati Membri għandhom jinfurmaw lill-Kummissjoni meta jipprezentaw jew jirtiraw dikjarazzjoni. Il-Kummissjoni għandha tqiegħed l-informazzjoni li tkun irċeviet għad-dispożizzjoni tal-Istati Membri kollha u tal-NĠE.
3. Fir-rigward ta' ordni ta' konfiska li tikkonċerna ammont ta' flus, l-awtorità emittenti għandha tittrasmetti ċ-ċertifikat ta' konfiska lill-Istat Membru li fih l-awtorità emittenti jkollha raġunijiet validi biex temmen li l-persuna li kontriha nħarġet l-ordni għandha proprjetà jew dħul.

4. Fir-rigward ta' ordni ta' konfiska li tikkoncerna beni specifici, l-awtorità emittenti għandha tittrasmetti ċ-ċertifikat ta' konfiska lill-Istat Membru li fih l-awtorità emittenti jkollha raġunijiet validi biex temmen li tinstab il-proprjetà koperta mill-ordni ta' konfiska.
5. Meta, minkejja l-informazzjoni li tkun disponibbli f'konformità mal-Artikolu 27(3), l-awtorità ta' eżekuzzjoni kompetenti ma tkunx magħrufa, l-awtorità emittenti għandha tagħmel l-investigazzjonijiet kollha meħtieġa, inkluż permezz tal-punti ta' kuntatt tan-NĠE, sabiex tikseb informazzjoni dwar liema awtorità tkun kompetenti b'rabta mar-rikonoxximent u l-eżekuzzjoni tal-ordni ta' konfiska.
6. Meta l-awtorità fl-Istat ta' eżekuzzjoni li jirċievi ċ-ċertifikat ta' konfiska, ma jkollhiex il-kompetenza li tirrikonoxxih jew li tiegħu l-miżuri meħtieġa għall-eżekuzzjoni tiegħu, l-awtorità għandha, b'mod immedjat, tittrasmetti ċ-ċertifikat ta' konfiska lill-awtorità ta' eżekuzzjoni kompetenti fl-Istat Membru tagħha u għandha tinforma lill-awtorità emittenti, kif meħtieġ.

Artikolu 18

Trasmissjoni ta' ordni ta' konfiska lil Stat ta' eżekuzzjoni wiehed jew aktar

1. Iċ-ċertifikat ta' konfiska għandu jiġi trasmess biss skont l-Artikolu 17 lil Stat ta' eżekuzzjoni wiehed kull darba, sakemm ma jkunux japplikaw il-kondizzjonijiet tal-paragrafu 2 jew 3.
2. B'deroga mill-paragrafu 1, fejn ordni ta' konfiska tikkonċerna beni speċifiċi, iċ-ċertifikat ta' konfiska jista' jiġi trasmess kontemporanjament lil aktar minn Stat ta' eżekuzzjoni wiehed jekk:
 - (a) l-awtorità emittenti jkollha raġunijiet validi biex temmen li l-beni differenti koperti mill-ordni ta' konfiska jkunu jinstabu fi Stati ta' eżekuzzjoni differenti, jew
 - (b) il-konfiska ta' beni speċifiċi koperti mill-ordni ta' konfiska tinvolvi azzjoni f'aktar minn Stat ta' eżekuzzjoni wiehed.
3. B'deroga mill-paragrafu 1, fejn l-ordni ta' konfiska tikkonċerna ammont ta' flus, iċ-ċertifikat ta' konfiska jista' jiġi trasmess kontemporanjament lil aktar minn Stat ta' eżekuzzjoni wiehed, fejn l-awtorità emittenti tikkunsidra li hemm bżonn speċifiku li jsir hekk, b'mod partikolari fejn:
 - (a) il-proprjetà kkonċernata ma gietx iffriżata skont dan ir-Regolament, jew
 - (b) il-valur tal-proprjetà li tista' tiġi kkonfiskata fl-Istat emittenti u fi kwalunkwe Stat ta' eżekuzzjoni x'aktarx ma jkunx biżżejjed għall-eżekuzzjoni tal-ammont shiħ kopert mill-ordni ta' konfiska.

Konsegwenzi tat-trasmissjoni ta' ordnijiet ta' konfiska

1. It-trasmissjoni ta' ordni ta' konfiska, permezz ta' ċertifikat, lil Stat ta' eżekuzzjoni wiehed jew aktar skont l-Artikoli 17 u 18 m'għandhiex tirrestringi d-dritt tal-Istat emittenti biex huwa stess jeżegwixxi l-ordni.
2. Meta ordni ta' konfiska li tikkonċerna ammont ta' flus tiġi trasmessa lil Stat ta' eżekuzzjoni wiehed jew aktar, il-valur totali miksub mill-eżekuzzjoni tagħha m'għandux jeċċedi l-ammont massimu speċifikat fl-ordni ta' konfiska.
3. L-awtorità emittenti għandha tinforma b'mod immedjat lill-awtorità ta' eżekuzzjoni bi kwalunkwe mezz li jista' jipproduċi rekord bil-miktub jekk:
 - (a) tikkunsidra li hemm riskju li tista' ssejtn eżekuzzjoni li teċċedi l-ammont massimu, b'mod partikolari abbażi ta' informazzjoni riċevuta mill-awtorità ta' eżekuzzjoni skont l-Artikolu 24(1)(b);
 - (b) l-ordni ta' konfiska tkun giet eżegwita kompletament jew parzjalment fl-Istat emittenti jew fi Stat ta' eżekuzzjoni ieħor, u tispeċifika l-ammont li għalih l-ordni ta' konfiska għadha ma gietx eżegwita;
 - (c) wara t-trasmissjoni ta' ċertifikat ta' konfiska skont l-Artikolu 17, awtorità tal-Istat emittenti tirċievi kwalunkwe somma ta' flus li l-persuna ikkonċernata tkun ħallset fir-rigward tal-ordni ta' konfiska.

Fejn japplika l-punt (a), l-awtorità emittenti għandha tinforma kemm jista' jkun malajr lill-awtorità ta' eżekuzzjoni dwar jekk ir-riskju msemmi għadux jeżisti.

Artikolu 20

Ċertifikat ta' konfiska standard

1. L-awtorità emittenti għandha timla ċ-ċertifikat ta' konfiska stabbilit fl-Anness II, għandha tiffirmah u għandha tiċċertifika l-kontenut tiegħu bħala preċiż u korrett.
2. L-awtorità emittenti għandha tittraduċi ċ-ċertifikat ta' konfiska f'lingwa uffiċjali tal-Istat ta' eżekuzzjoni jew fi kwalunkwe lingwa oħra li l-Istat ta' eżekuzzjoni ser jaċċetta skont il-paragrafu 3.
3. Kwalunkwe Stat Membru jista', fi kwalunkwe hin, jistqarr permezz ta' dikjarazzjoni ppreżentata lill-Kummissjoni, li jaċċetta traduzzjoni f'waħda jew aktar mil-lingwi uffiċjali tal-Unjoni.

Artikolu 21

Rikonoxximent u eżekuzzjoni ta' ordnijiet ta' konfiska

1. L-awtorità ta' eżekuzzjoni għandha tirrikonoxxi ordni ta' konfiska li tkun giet trasmessa skont l-Artikolu 17, u għandha tiegħu l-miżuri meħtieġa għall-eżekuzzjoni tagħha bl-istess mod bħal fil-każ ta' ordni ta' konfiska maħruġa minn awtorità tal-Istat ta' eżekuzzjoni, sakemm dik l-awtorità ta' eżekuzzjoni ma tinvokax waħda mir-raġunijiet għal nuqqas ta' rikonoxximent u nuqqas ta' eżekuzzjoni skont l-Artikolu 22, jew waħda mir-raġunijiet għal posponiment previsti fl-Artikolu 24.
2. Jekk ordni ta' konfiska tkun tikkonċerna beni speċifiċi, l-awtoritajiet emittenti u l-awtoritajiet ta' eżekuzzjoni jistgħu, jekk dan ikun previst mil-liġi tal-Istat emittenti, jaqblu li konfiska fl-Istat ta' eżekuzzjoni tista' tiegħu l-forma ta' rekwiżit għal hlas ta' somma flus li tikkorrispondi għall-valur tal-proprjetà li xort'oħra tiġi kkonfiskata.

3. Jekk ordni ta' konfiska tikkonċerna ammont ta' flus, l-awtorità ta' eżekuzzjoni għandha, jekk il-ħlas ma jinkisibx, teżegwixxi l-ordni ta' konfiska skont il-paragrafu 1 fuq kwalunkwe beni disponibbli għal dak l-iskop. Jekk meħtieġ, l-awtorità ta' eżekuzzjoni għandha tikkonverti l-ammont ta' flus li għandu jiġi kkonfiskat fil-munita tal-Istat ta' eżekuzzjoni bir-rata tal-kambju fil-mument meta tkun inħarġet l-ordni ta' konfiska. Il-konverżjoni għandha ssir billi tintuża r-rata tal-kambju ta' kuljum tal-euro ppubblikata fis-serje C ta' *Il-Ġurnal Uffiċjali tal-Unjoni Ewropea*.
4. Kwalunkwe parti mill-ammont ta' flus li jiġi rkuprat skont l-ordni ta' konfiska fi kwalunkwe Stat ieħor minbarra l-Istat ta' eżekuzzjoni għandha titnaqqas b'mod sħiħ mill-ammont li għandu jiġi kkonfiskat fl-Istat ta' eżekuzzjoni.
5. Meta l-awtorità emittenti tkun ħarġet ordni ta' konfiska, iżda ma tkunx ħarġet ordni ta' iffriżar, il-miżuri konkreti previsti fil-paragrafu 1 jistgħu jinkludu li l-awtorità ta' eżekuzzjoni tiddeċiedi li tiffriża l-proprjetà kkonċernata fuq deċiżjoni tagħha stess, bil-ħsieb tal-eżekuzzjoni sussegwenti tal-ordni ta' konfiska. F'dan il-każ, l-awtorità ta' eżekuzzjoni għandha tinforma lill-awtorità emittenti mingħajr dewmien, jekk possibbli qabel l-iffriżar tal-proprjetà kkonċernata.
6. Hekk kif tiġi eżegwita l-ordni, l-awtorità ta' eżekuzzjoni għandha tinforma lill-awtorità emittenti bir-riżultati tal-eżekuzzjoni bi kwalunkwe mezz li jista' jipproduċi rekord bil-miktub.

Raġunijiet għal nuqqas ta' rikonossiment u għal nuqqas ta' eżekuzzjoni ta' ordnijiet ta' konfiska

1. L-awtorità ta' eżekuzzjoni tista' tiddeċiedi li ma tirikonossix u li teżegwixxix l-ordnijiet ta' konfiska biss jekk:
 - (a) l-eżekuzzjoni tal-ordni tmur kontra l-prinċipju *ne bis in idem*;
 - (b) ikun hemm immunità jew privileġġ skont il-liġi tal-Istat ta' eżekuzzjoni li jimpedixxi l-eżekuzzjoni ta' ordni ta' konfiska domestika b'rabta mal-proprjetà kkonċernata, jew ikun hemm regoli dwar id-determinazzjoni jew il-limitazzjoni tar-responsabbiltà kriminali relatati mal-libertà tal-istampa u l-libertà tal-espressjoni f'media oħrajn, li jimpedixxu l-eżekuzzjoni tal-ordni;
 - (c) iċ-ċertifikat ta' konfiska previst fl-Artikolu 20 ma jkunx komplut jew ikun manifestament żbaljat, u ma jkunx ġie kkompletat b'segwitu għall-konsultazzjoni skont il-paragrafu 2;
 - (d) l-ordni tkun ibbażata fuq reat kriminali li jkun twettaq totalment jew parzjalment barra mit-territorju tal-Istat emittenti u totalment jew parzjalment fit-territorju tal-Istat ta' eżekuzzjoni, u l-imġiba li fir-rigward tagħha tkun inharġet l-ordni ma tkunx tikkostitwixxi reat fl-Istat ta' eżekuzzjoni;
 - (e) id-drittijiet tal-persuni affettwati jagħmluha impossibbli, skont il-liġi tal-Istat ta' eżekuzzjoni, li l-ordni tiġi eżegwita, anke meta dik l-impossibbiltà hija konsegwenza tal-applikazzjoni ta' rimedji legali skont l-Artikolu 33;
 - (f) f'każ imsemmi fl-Artikolu 3(2), l-imġiba li fuqha tkun ibbażata l-ordni ma tikkostitwixxix reat skont il-liġi tal-Istat ta' eżekuzzjoni; madankollu, f'każijiet li jinvolvu regoli dwar taxxi jew dazji, jew regoli doganali u regoli marbutin mal-kambju, l-eżekuzzjoni tal-ordni ma għandhiex tiġi rifjutata għar-raġuni li l-liġi fl-Istat ta' eżekuzzjoni ma timponix l-istess tip ta' taxxa jew dazju jew ma tinkludix l-istess tip ta' regoli rigward taxxi u dazji jew l-istess tip ta' regoli doganali u regoli marbutin mal-kambju bħal-liġi tal-Istat emittenti;

(g) skont iċ-ċertifikat ta' konfiska previst fl-Artikolu 20, il-persuna li kontriha tkun inħarġet l-ordni ta' konfiska ma tkunx dehret personalment fil-proċess li rriżulta f'ordni ta' konfiska marbuta mal-kundanna definittiva. Din ir-raġuni ma għandhiex tapplika meta iċ-ċertifikat ta' konfiska jiddikjara li, f'konformità ma' rekwiżiti proċedurali ulterjuri definiti fil-liġi nazzjonali tal-Istat emittenti, il-persuna:

- (i) tkun giet ikkonvokata personalment u fi żmien debitu u għaldaqstant giet infurmata bid-data u l-post previsti għall-proċess li rriżulta fl-ordni ta' konfiska, jew tkun effettivament irċeviet informazzjoni uffiċjali dwar id-data u l-post previsti għal dak il-proċess b'mezzi oħra b'tali mod li jkun gie stabbilit inekwivokabbilment li dik il-persuna kienet konxja tal-proċess previst, u kienet giet infurmata fi żmien debitu li tali ordni ta' konfiska setgħet tingħata jekk dik il-persuna ma kinitx preżenti fil-proċess;
- (ii) konxja mill-proċess previst, kienet tat mandat lil avukat, li kien gie nnominat mill-persuna kkonċernata jew mill-Istat, biex jiddefendiha fil-proċess, u dik il-persuna kienet fil-fatt giet difiża minn dak l-avukat fil-proċess; jew
- (iii) wara li kienet giet innotifikata bl-ordni ta' konfiska u kienet giet infurmata espressament bid-dritt għal proċess gdid jew appell li fihom il-persuna jkollha d-dritt li tipparteċipa u li jippermettu li il-merti tal-każ, inkluż evidenza gdid, jiġu eżaminati mill-gdid, u li jistgħu jwasslu biex tinbidel id-deċiżjoni oriġinali:
 - iddikjarat espressament li ma tikkontestax l-ordni ta' konfiska, jew
 - ma talbitx proċess gdid jew appell fi hdan il-limiti ta' żmien applikabbli.

2. Fil-każijiet imsemmija fil-paragrafu 1, qabel tiddeċiedi li ma tirrikonoxxi jew ma teżegwixxi l-ordni ta' konfiska, kompletament jew parzjalment, l-awtorità ta' eżekuzzjoni għandha tikkonsulta lill-awtorità emittenti, bi kwalunkwe mezz xieraq, u għandha, meta jkun il-każ, titlob biex l-awtorità emittenti tipprovdi kwalunkwe informazzjoni meħtieġa mingħajr dewmien.

3. Kwalunkwe deċiżjoni biex l-ordni ta' eżekuzzjoni ma tiġix rikonoxxuta u eżegwita għandha tittiehed mingħajr dewmien u għandha b'mod immedjat tiġi nnotifikata lill-awtorità emittenti bi kwalunkwe mezz li jista' jipproduċi rekord bil-miktub.

Artikolu 23

Limiti ta' żmien għar-rikonoxximent u l-eżekuzzjoni tal-ordnijiet ta' konfiska

1. L-awtorità ta' eżekuzzjoni għandha tiegħu d-deċiżjoni dwar ir-rikonoxximent u l-eżekuzzjoni tal-ordni ta' konfiska mingħajr dewmien u, mingħajr preġudizzju għall-paragrafu 4, mhux aktar tard minn 60 jum wara li l-awtorità ta' eżekuzzjoni tkun irċeviet ċertifikat ta' konfiska.
2. L-awtorità ta' eżekuzzjoni għandha tikkomunika d-deċiżjoni dwar ir-rikonoxximent u l-eżekuzzjoni tal-ordni ta' konfiska lill-awtorità emittenti mingħajr dewmien bi kwalunkwe mezz li jista' jipproduċi rekord bil-miktub.
3. Sakemm ma jeżistux raġunijiet għal posponiment skont l-Artikolu 24, l-awtorità ta' eżekuzzjoni għandha tiegħu l-miżuri konkreti meħtieġa biex teżegwixxi l-ordni ta' konfiska mingħajr dewmien u tal-anqas bl-istess rapidità u prijorità bħal fir-rigward ta' ordni ta' konfiska domestika komparabbli.
4. Fejn mhux possibbli f'każ speċifiku li jiġi rrispettat il-limitu ta' żmien stabbilit fil-paragrafu 1, l-awtorità ta' eżekuzzjoni għandha tinforma lill-awtorità emittenti mingħajr dewmien, billi tagħti r-raġunijiet għad-dewmien u għandha tikkonsulta mal-awtorità emittenti dwar l-iskeda xierqa għar-rikonoxximent u l-eżekuzzjoni tal-ordni ta' konfiska.
5. L-iskadenza tal-limitu ta' żmien imsemmija fil-paragrafu 1 ma għandhomx jeħilsu lill-awtorità ta' eżekuzzjoni mill-obbligu tagħha li tadotta deċiżjoni dwar ir-rikonoxximent u l-eżekuzzjoni tal-ordni ta' konfiska u mill-eżekuzzjoni ta' dik l-ordni mingħajr dewmien.

Posponiment tar-rikonoxximent u l-eżekuzzjoni ta' ordnijiet ta' konfiska

1. L-awtorità ta' eżekuzzjoni tista' tipposponi r-rikonoxximent jew l-eżekuzzjoni ta' ordni ta' konfiska trasmessa skont l-Artikolu 17 meta:
 - (a) l-eżekuzzjoni tagħha tista' tagħmel ħsara lill-investigazzjoni kriminali li tkun għaddejja, fejn f'dak il-każ l-eżekuzzjoni tal-ordni ta' konfiska tista' tiġi posposta għal perijodu ta' żmien li jitqies raġonevoli mill-awtorità ta' eżekuzzjoni;
 - (b) fil-każ ta' ordni ta' konfiska li tikkonċerna ammont ta' flus, l-awtorità ta' eżekuzzjoni tikkunsidra li jkun hemm riskju li l-valur totali miksub mill-eżekuzzjoni ta' dik l-ordni ta' konfiska jista' jeċċedi b'mod konsiderevoli l-ammont speċifikat fl-ordni ta' konfiska minhabba l-eżekuzzjoni simultanja tal-ordni ta' konfiska fiżjed minn Stat Membru wieħed;
 - (c) il-proprjetà tkun diġà s-suġġett ta' proċedimenti ta' konfiska li għaddejjin fl-Istat ta' eżekuzzjoni; jew
 - (d) f'każijiet fejn japplikaw ir-rimedji legali msemmija fl-Artikolu 33.
2. L-awtorità kompetenti tal-Istat ta' eżekuzzjoni għandha, għall-perijodu li matulu jkun gie pospost ir-rikonoxximent jew l-eżekuzzjoni ta' ordni ta' konfiska, tiegħu l-miżuri kollha li kienet tiegħu f'każ domestiku simili biex tipprevjeni l-każ li l-proprjetà ma tibqax disponibbli għall-iskop tal-eżekuzzjoni tal-ordni ta' konfiska.
3. L-awtorità ta' eżekuzzjoni għandha tirrapporta lill-awtorità emittenti dwar il-posponiment tal-eżekuzzjoni tal-ordni mingħajr dewmien bi kwalunkwe mezz li jista' jipproduċi rekord bil-miktub, inklużi r-raġunijiet għall-posponiment u, jekk possibbli, id-durata prevista tal-posponiment.

4. Hekk kif ma jibqa' l-ebda raġuni għall-posponiment, l-awtorità ta' eżekuzzjoni għandha, mingħajr dewmien, tiegħu l-miżuri meħtieġa għall-eżekuzzjoni tal-ordni u tinforma lill-awtorità emittenti b'dan, bi kwalunkwe mezz li jista' jipproduci rekord bil-miktub.

Artikolu 25

Impossibbiltà tal-eżekuzzjoni ta' ordni ta' konfiska

1. Meta awtorità ta' eżekuzzjoni tqis li jkun impossibbli li teżegwixxi ordni ta' konfiska, hija għandha tinnotifika lill-awtorità emittenti b'dan, mingħajr dewmien.
2. Qabel ma tinnotifika lill-awtorità emittenti skont il-paragrafu 1, l-awtorità ta' eżekuzzjoni għandha, fejn adatt, tikkonsulta lill-awtorità emittenti mingħajr dewmien sabiex tinstab soluzzjoni, filwaqt li jittiehed kont ukoll tal-possibbiltajiet previsti fl-Artikolu 21(2) jew (3).
3. In-nuqqas ta' eżekuzzjoni ta' ordni ta' konfiska skont dan l-Artikolu jista' jiġi ġġustifikat biss jekk il-proprjetà:
 - (a) diġà giet ikkonfiskata;
 - (b) sparixxiet;
 - (c) inqerdet;
 - (d) ma tistax tinstab fil-post indikat fuq iċ-ċertifikat; jew
 - (e) ma tistax tinstab minhabba li l-post fejn tinstab ma ġiex indikat b'mod preċiż biżżejjed, minkejja l-konsultazzjonijiet imsemmija fil-paragrafu 2.

4. Fir-rigward tas-sitwazzjonijiet imsemmija fil-paragrafu 3 taht (b), (d) u (e), jekk sussegwentement l-awtorità ta' eżekuzzjoni tikseb informazzjoni li tippermettilha tillokalizza l-proprjetà, l-awtorità ta' eżekuzzjoni tista' teżegwixxi l-ordni ta' konfiska mingħajr il-ħtieġa li tittrasmetti ċertifikat ġdid, dment li qabel l-eżekuzzjoni tal-ordni ta' konfiska ,l-awtorità ta' eżekuzzjoni tkun ivverifikat mal-awtorità emittenti li l-ordni ta' konfiska tkun għadha valida.
5. Minkejja l-paragrafu 3, f'każ li l-awtorità emittenti tkun indikat li proprjetà ta' valur ekwivalenti tista' tiġi kkonfiskata, in-nuqqas ta' eżekuzzjoni ta' ordni ta' konfiska skont dan l-Artikolu jista' jiġi ġġustifikat jekk teżisti waħda miċ-ċirkostanzi stabbiliti fil-paragrafu 3 u ma jkun hemm l-ebda proprjetà ta' valur ekwivalenti li tista' tiġi kkonfiskata.

KAPITOLU IV

DISPOŻIZZJONIJIET ĠENERALI

Artikolu 26

Ligi li tirregola l-eżekuzzjoni

1. L-eżekuzzjoni tal-ordni ta' ffrizar jew l-ordni ta' konfiska għandha tiġi rregolata mil-ligi tal-Istat ta' eżekuzzjoni u l-awtoritajiet tiegħu għandu jkollhom il-kompetenza esklużiva biex jiddeċiedu dwar il-proċeduri għall-eżekuzzjoni tagħha u biex jiddeterminaw il-miżuri kollha li għandhom x'jaqsmu magħha.
2. L-ordni ta' ffrizar jew l-ordni ta' konfiska mahruġa kontra persuna ġuridika għandha tiġi eżegwita anki jekk l-Istat ta' eżekuzzjoni ma jirrikonossix il-prinċipju tar-responsabbiltà kriminali ta' persuni ġuridiċi.
3. Minkejja l-Artikolu 21(2) u (3), l-Istat ta' eżekuzzjoni ma jistax jimponi miżuri alternattivi għall-ordni ta' ffrizar jew l-ordni ta' konfiska trasmessa skont l-Artikoli 5 u 17, mingħajr il-kunsens tal-Istat emittenti.

Artikolu 26a

Kooperazzjoni bejn l-Uffiċċji għall-Irkupru tal-Assi

L-Istati Membri għandhom jiżguraw li l-Uffiċċji għall-Irkupru tal-Assi tagħhom jikkooperaw ma' xulxin għall-finijiet li jiffaċilitaw ir-rintraċċar u l-identifikazzjoni tar-rikavati tal-kriminalità u proprjetà oħra relatata magħha li jistgħu jsiru l-oġġett ta' ordni ta' ffrizar jew ordni ta' konfiska, f'konformità mad-Deċiżjoni tal-Kunsill 2007/845/ĠAI tas-6 ta' Diċembru 2007 dwar il-kooperazzjoni bejn l-Uffiċċji għall-Irkupru tal-Assi tal-Istati Membri fil-qasam tar-rintraċċar u l-identifikazzjoni ta' rikavati mill-kriminalità, jew proprjetà oħra relatata magħha.¹⁸

¹⁸ ĠU L 332, 18.12.2007, p.103.

Notifika lill-awtoritajiet kompetenti

1. Sa ... [*id-data tal-applikazzjoni ta' dan ir-Regolament*], kull Stat Membru għandu jinforma lill-Kummissjoni dwar liema awtorità jew awtoritajiet, kif definit fl-Artikolu 2(8) u (9), huma kompetenti skont il-liġi nazzjonali tiegħu fil-każijiet fejn dak l-Istat Membru jkun rispettivament:
 - (a) l-Istat emittenti, jew
 - (b) l-Istat ta' eżekuzzjoni.
2. Jekk ikun meħtieġ minhabba l-istruttura tas-sistema legali interna tiegħu, kull Stat Membru jista' jaħtar awtorità ċentrali waħda jew aktar li jkunu responsabbli għat-trasmissjoni u r-riċeviment amministrattiv ta' ċertifikati rigward ordnijiet ta' ffrizar u ordnijiet ta' konfiska u biex jassistu lill-awtoritajiet kompetenti tiegħu. L-Istati Membri għandhom jinfurmaw lill-Kummissjoni b'dawk l-awtoritajiet.
3. Il-Kummissjoni għandha tqiegħed l-informazzjoni li tkun irċeviet għad-dispożizzjoni tal-Istati Membri kollha.

Artikolu 28

Komunikazzjoni

1. Fejn meħtieġ, l-awtorità emittenti u l-awtorità ta' eżekuzzjoni għandhom jikkonsultaw lil xulxin sabiex jiżguraw l-applikazzjoni effiċjenti ta' dan ir-Regolament, bl-użu ta' kwalunkwe mezz ta' komunikazzjoni xieraq.
2. Il-komunikazzjonijiet kollha, inklużi dawk maħsuba biex jindirizzaw diffikultajiet li jikkonċernaw it-trasmissjoni jew l-awtentikazzjoni ta' kwalunkwe dokument meħtieġ għall-eżekuzzjoni tal-ordni ta' ffrizar jew l-ordni ta' konfiska, għandhom isiru direttament bejn l-awtorità emittenti u l-awtorità ta' eżekuzzjoni, u fejn l-Istat Membru jkun ħatar awtorità ċentrali skont l-Artikolu 27(2), dawn għandhom isiru bl-involvement ta' dik l-awtorità ċentrali.

Ordnijiet multipli

1. Jekk l-awtorità ta' eżekuzzjoni tirċievi żewġ ordnijiet jew aktar ta' ffrizar jew ta' konfiska minn Stati Membri differenti kontra l-istess persuna, u din il-persuna ma jkollhiex biżżejjed proprjetà fl-Istat ta' eżekuzzjoni biex tissodisfa l-ordnijiet kollha, jew jekk l-awtorità ta' eżekuzzjoni tirċievi żewġ ordnijiet jew aktar ta' ffrizar jew ta' konfiska fir-rigward tal-istess beni speċifiċi, l-awtorità ta' eżekuzzjoni għandha tiddeċiedi dwar liema ordnijiet ser teżegwixxi skont il-liġi tal-Istat ta' eżekuzzjoni, mingħajr preġudizzju għall-possibbiltà li tipposponi l-eżekuzzjoni ta' ordni ta' konfiska skont l-Artikolu 24.

2. Fit-teħid tad-deċiżjoni tagħha, l-awtorità ta' eżekuzzjoni għandha, fejn possibbli, tagħti prijorità lill-interessi tal-vittmi. Għandha tiegħu wkoll inkunsiderazzjoni ċ-ċirkustanzi rilevanti l-oħra kollha, inkluż dawn li ġejjin:
 - (a) jekk l-assi humiex iffriżati;
 - (b) id-dati tal-ordnijiet rispettivi u d-dati ta' trasmissjoni tagħhom;
 - (c) il-gravità tar-reat ikkonċernat; kif ukoll
 - (d) il-post fejn ikun sar ir-reat.

Artikolu 30

Terminazzjoni tal-eżekuzzjoni ta' ordni ta' ffrizar jew ordni ta' konfiska

1. L-awtorità emittenti għandha, mingħajr dewmien, tirtira ċ-ċertifikat ta' ffrizar jew ta' konfiska meta l-ordni ta' ffrizar jew l-ordni ta' konfiska ma tibqax infurzabbli jew ma tibqax valida.
2. L-awtorità emittenti għandha tinforma b'mod immedjat lill-awtorità ta' eżekuzzjoni, bi kwalunkwe mezz li jipproduċi rekord bil-miktub, dwar l-irtirar ta' ordni ta' ffrizar jew ordni ta' konfiska, kif ukoll dwar kwalunkwe deċiżjoni jew miżura li tirriżulta fl-irtirar tal-ordni ta' ffrizar jew l-ordni ta' konfiska.
3. L-awtorità ta' eżekuzzjoni għandha tittermina l-eżekuzzjoni tal-ordni ta' ffrizar jew l-ordni ta' konfiska hekk kif tkun giet infurmata mill-awtorità emittenti skont il-paragrafu 2, dment li l-eżekuzzjoni ma tkunx għadha giet ikkompletata.

Artikolu 31

Ġestjoni tal-proprjetà ffrizata u kkonfiskata

1. Il-ġestjoni tal-proprjetà ffrizata u kkonfiskata għandha tkun irregolata mil-liġi tal-Istat ta' eżekuzzjoni.
2. L-Istat ta' eżekuzzjoni għandu jiġġestixxi l-proprjetà ffrizata jew ikkonfiskata bil-għan li jipprevjeni d-deprezzament tagħha fil-valur. Għal dak il-għan, l-Istat ta' eżekuzzjoni għandu jkollu l-possibbiltà li jbiegħ jew jittrasferixxi l-proprjetà ffrizata, filwaqt li jikkunsidra l-Artikolu 10 tad-Direttiva 2014/42/UE.
3. Il-proprjetà ffrizata, jew il-flus miksuba wara l-bejgħ ta' tali proprjetà skont il-paragrafu 2, għandhom jibqgħu fl-Istat ta' eżekuzzjoni sakemm l-ordni ta' konfiska tkun ġiet ipprezentata u dik l-ordni tkun ġiet eżegwita, mingħajr preġudizzju għall-possibbiltà ta' restituzzjoni ta' proprjetà kif previst fl-Artikolu 3 1a.
4. L-Istat ta' eżekuzzjoni ma għandux ikun marbut li jbiegħ jew jirritorna beni speċifiċi koperti mill-ordni ta' konfiska li jikkostitwixxu oġġetti kulturali, kif definiti fl-Artikolu 2(1) tad-Direttiva 2014/60/UE tal-Parlament Ewropew u l-Kunsill.¹⁹ Dan ir-Regolament ma għandux jaffettwa l-obbligu li jiġu rritornati oġġetti kulturali skont dik id-Direttiva.

¹⁹ Id-Direttiva 2014/60/UE tal-Parlament Ewropew u tal-Kunsill tal-15 ta' Mejju 2014 dwar ir-ritorn ta' oġġetti ta' kultura mneħhija b'mod illegali mit-territorju ta' Stat Membru (ĠU L 159, 28.5.2014, p. 1).

Artikolu 31a

Restituzzjoni ta' proprjetà ffrizata lill-vittma

1. Meta l-awtorità emittenti jew awtorità kompetenti oħra tal-Istat emittenti tkun harġet deċiżjoni, f'konformità mal-liġi nazzjonali tiegħu, għar-restituzzjoni ta' proprjetà ffrizata lill-vittma, l-awtorità emittenti għandha tinkludi informazzjoni dwar deċiżjoni bħal din fi-ċertifikat ta' ffrizar, imsemmi fl-Artikolu 7, jew tikkomunika informazzjoni dwar deċiżjoni bħal din fi stadju aktar tard lill-awtorità ta' eżekuzzjoni.
2. Meta awtorità ta' eżekuzzjoni tkun irċeviet informazzjoni dwar deċiżjoni għar-restituzzjoni ta' proprjetà ffrizata kif imsemmi fil-paragrafu 1, hija għandha tiegħu l-miżuri meħtieġa biex tiżgura li meta l-proprjetà kkonċernata tkun iffriżata, tali proprjetà għandha tingħata lura malajr kemm jista' jkun lill-vittma, f'konformità mar-regoli ta' proċedura tal-Istat ta' eżekuzzjoni, fejn meħtieġ permezz tal-Istat emittenti, bil-kondizzjoni li:
 - (a) it-titolu tal-vittma għall-proprjetà ma jkunx ikkontestat;
 - (b) il-proprjetà ma tkunx meħtieġa bħala evidenza fi proċedimenti kriminali fl-Istat ta' eżekuzzjoni;
 - (c) ma jkunux ippreġudikati d-drittijiet tal-persuni affettwati.
3. Meta awtorità ta' eżekuzzjoni ma tkunx sodisfatta li ntlahqu l-kondizzjonijiet tal-paragrafu 2, hija għandha tikkonsulta mal-awtorità emittenti mingħajr dewmien u bi kwalunkwe mezz adegwat sabiex tinstab soluzzjoni. Jekk ma tkun tista' tinstab l-ebda soluzzjoni, l-awtorità ta' eżekuzzjoni tista' tiddeċiedi li ma tagħtix lura l-proprjetà ffrizata lill-vittma.

Disponiment ta' proprjeta kkonfiskata jew flus miksuba b'segwitu għall-bejgh ta' tali proprjeta

1. Meta l-awtorità emittenti jew awtorità kompetenti oħra tal-Istat emittenti tkun harġet deċiżjoni, f'konformità mal-liġi nazzjonali tiegħu, jew għar-restituzzjoni ta' proprjeta ffrizata lill-vittma jew inkella għall-kumpens tal-vittma, l-awtorità emittenti għandha tinkludi informazzjoni dwar deċiżjoni bħal din fiċ-ċertifikat ta' konfiska, imsemmi fl-Artikolu 20, jew tikkomunika informazzjoni dwar deċiżjoni bħal din fi stadju aktar tard lill-awtorità ta' eżekuzzjoni.
2. Meta awtorità ta' eżekuzzjoni tkun irċeviet informazzjoni dwar deċiżjoni għar-restituzzjoni ta' proprjeta kkonfiskata kif imsemmi fil-paragrafu 1, hija għandha tieħu l-mizuri meħtieġa biex tiżgura li meta l-proprjeta kkonċernata tkun ikkonfiskata, tali proprjeta għandha tingħata lura malajr kemm jista' jkun lill-vittma, fejn meħtieġ billi tiġi ttrasferita lill-Istat emittenti.
3. Meta ma jkunx possibbli li l-awtorità ta' eżekuzzjoni tagħti lura l-proprjeta lill-vittma f'konformità mal-paragrafu 2, iżda jkunu nkisbu flus b'riżultat tal-eżekuzzjoni ta' ordni ta' konfiska b'rabta ma' dik il-proprjeta, għandha tiġi ttrasferita s-somma korrispondenti lill-vittma għall-iskopijiet tar-restituzzjoni, fejn meħtieġ permezz tal-Istat emittenti. Kwalunkwe proprjeta li jkun fadal għandu jsir minnha skont kif previst mill-paragrafu 7.
4. Meta awtorità ta' eżekuzzjoni tkun irċeviet informazzjoni dwar deċiżjoni biex tiġi kkumpensata vittma kif imsemmi fil-paragrafu 1, u jkunu nkisbu flus b'riżultat tal-eżekuzzjoni ta' ordni ta' konfiska, is-somma korrispondenti, sa fejn din ma taqbiżx l-ammont indikat fiċ-ċertifikat, għandha tiġi ttrasferita lill-vittma għall-iskopijiet tal-kumpens, fejn meħtieġ permezz tal-Istat emittenti. Kwalunkwe proprjeta li jkun fadal għandu jsir minnha skont kif previst mill-paragrafu 7.

5. Jekk proċedura għar-restituzzjoni jew il-kumpens lill-vittma tkun pendenti fl-Istat emittenti, l-awtorità emittenti għandha tinforma lill-awtorità ta' eżekuzzjoni kif meħtieġ. L-Istat ta' eżekuzzjoni għandu iżomm id-disponiment tal-proprjetà kkonfiskata sakemm l-informazzjoni dwar id-deċiżjoni għar-restituzzjoni jew il-kumpens lill-vittma tiġi kkomunikata lill-awtorità ta' eżekuzzjoni, anke meta l-ordni ta' konfiska tkun diġà giet eżegwita.
6. Mingħajr preġudizzju għall-paragrafi 1-5, proprjetà oħra minbarra flus, li tkun inkisbet b'riżultat tal-eżekuzzjoni tal-ordni ta' konfiska, għandu jsir minnha dak f'konformità mar-regoli segwenti:
- (a) il-proprjetà tista' tinbiegħ, u f'dan il-każ ir-rikavat mill-bejgħ għandu jsir minnu kif previst mill-Artikolu 31b, paragrafu 7;
 - (b) il-proprjetà tista' tiġi ttrasferita lill-Istat emittenti, dment li, jekk l-ordni ta' konfiska tkopri ammont ta' flus, il-proprjetà tista' tiġi ttrasferita biss lill-Istat emittenti meta l-awtorità emittenti tkun tat il-kunsens tagħha;
 - (c) jekk mhux possibbli li jiġi applikat il-punt (a) jew (b), il-proprjetà għandu jsir minnha mod ieħor skont il-liġi tal-Istat ta' eżekuzzjoni;
 - (d) il-proprjetà tista' tintuża għall-interess pubbliku jew għal skopijiet soċjali fl-Istat ta' eżekuzzjoni skont il-liġijiet tagħha, soġġett għall-qbil tal-Istat emittenti.

7. Dment li l-ordni ta' konfiska tkun akkumpanjata minn deċiżjoni għar-restituzzjoni tal-proprjetà lill-vittma jew kumpens lil dik il-persuna f'konformità mal-paragrafi 1-5, jew dment li ma jkunx maqbul mod ieħor mill-Istati Membri involuti, l-Istat ta' eżekuzzjoni għandu jiddisponi mill-flus miksuba b'riżultat tal-eżekuzzjoni ta' ordni ta' konfiska kif ġej:
- (a) jekk l-ammont miksub mill-eżekuzzjoni tal-ordni ta' konfiska jammonta għal jew hu inqas minn EUR 10 000, l-ammont hu dovut lill-Istat ta' eżekuzzjoni;
 - (b) jekk l-ammont miksub mill-eżekuzzjoni tal-ordni ta' konfiska jkun ta' aktar minn EUR 10 000, 50 % tal-ammont irid jiġi ttrasferit mill-Istat ta' eżekuzzjoni lill-Istat emittenti.

Artikolu 32

Spejjeż

1. Kull Stat Membru għandu jhallas l-ispejjeż tiegħu li jirriżultaw mill-applikazzjoni ta' dan ir-Regolament, mingħajr preġudizzju għad-dispożizzjonijiet dwar id-disponiment ta' proprjetà kkonfiskata fl-Artikolu 31.
2. L-awtorità ta' eżekuzzjoni tista' tipprezenta proposta lill-awtorità emittenti li l-ispejjeż jiġu kondivizi fejn jidher li, qabel jew wara l-eżekuzzjoni ta' ordni ta' ffrizar jew ordni ta' konfiska, l-eżekuzzjoni tal-ordni tinvolvi spejjeż kbar jew eċċezzjonali.

Wara din il-proposta, li għandha tkun akkumpanjata minn analiżi dettaljata tal-ispejjeż mill-awtorità ta' eżekuzzjoni, l-awtorità emittenti u l-awtorità ta' eżekuzzjoni għandhom jikkonsultaw lil xulxin. Fejn xieraq, il-Eurojust tista' tiffaċilita tali konsultazzjonijiet.

Obbligu li l-persuni affettwati jigu nformati

1. Mingħajr preġudizzju għall-Artikolu 12, wara l-eżekuzzjoni ta' ordni ta' ffrizar u wara d-deċiżjoni li tirrikonoxxi u teżegwixxi l-ordni ta' konfiska, l-awtorità ta' eżekuzzjoni għandha, f'konformità mal-proċeduri skont il-liġi nazzjonali tagħha u, sa fejn ikun possibbli, tinforma lill-persuni affettwati magħrufa lilha b'tali eżekuzzjoni u b'din id-deċiżjoni mingħajr dewmien.
2. L-informazzjoni li għandha tingħata f'konformità mal-paragrafu 1 għandha tinkludi l-awtorità li ħarġet l-ordni u r-rimedji legali disponibbli skont il-liġi nazzjonali tal-Istat ta' eżekuzzjoni.
3. Fejn l-informazzjoni msemmija fil-paragrafu 1 trid tingħata lill-persuna li kontriha tkun inħarġet ordni ta' ffrizar jew ordni ta' konfiska, jew il-persuna li l-proprjetà tagħha tkun giet soġġetta għal din l-ordni, għandha tinkludi wkoll, tal-inqas fil-qosor, ir-raġunijiet għal din l-ordni.
4. Fejn xieraq, l-awtorità ta' eżekuzzjoni tista' titlob lill-awtorità emittenti għall-assistenza fit-twettiq tal-kompiti msemmija fil-paragrafu 1.

Rimedji legali fl-Istat ta' eżekuzzjoni kontra r-rikonoxximent u l-eżekuzzjoni

ta' ordni ta' ffrizar jew ta' konfiska

1. Il-persuni affettwati għandu jkollhom id-dritt għal rimedji legali fl-Istat ta' eżekuzzjoni kontra d-deċiżjoni dwar ir-rikonoxximent u l-eżekuzzjoni ta' ordnijiet skont l-Artikoli 8 u 21 ta' dan ir-Regolament. Id-dritt għal rimedju legali għandu jiġi eżerċitat quddiem qorti fl-Istat ta' eżekuzzjoni skont il-liġi nazzjonali tiegħu. Fir-rigward ta' ordnijiet ta' konfiska, ir-rikors jista' jkollu effett sospensiv jekk dan ikun previst mil-liġi tal-Istat ta' eżekuzzjoni.
2. Ir-raġunijiet sostantivi għall-ħruġ tal-ordni ta' ffrizar jew l-ordni ta' konfiska għandhom jiġu kkontestati biss quddiem qorti fl-Istat emittenti.
3. L-awtorità kompetenti tal-Istat emittenti għandha tiġi infurmata bi kwalunkwe rimedju legali propost skont il-paragrafu 1.

Rimborż

1. Fejn l-Istat ta' eżekuzzjoni jkun responsabbli, skont il-liġi nazzjonali tiegħu, għal dannu mġarrab minn persuna affettwata minhabba l-eżekuzzjoni ta' ordni ta' ffrizar jew ordni ta' konfiska trasmessa lilu skont l-Artikoli 5 u 17, l-Istat emittenti għandu jirrimborża lill-Istat ta' eżekuzzjoni għal kwalunkwe dannu li jithallas lill-persuna affettwata sakemm l-Istat emittenti ma jkunx jista' juri lill-Istat ta' eżekuzzjoni li d-dannu, jew xi parti minnu, kien esklużivament dovut għall-imġiba ta' dan l-Istat tal-aħħar, f'liema każ l-Istati emittenti u ta' eżekuzzjoni għandhom jiftiehm u bejniethom dwar l-ammont li għandu jiġi rimborżat.
2. Il-paragrafu 1 huwa mingħajr preġudizzju għal-liġi tal-Istati Membri dwar pretensjonijiet minn persuni fiżiċi jew ġuridiċi għal kumpens għal dannu.

KAPITOLU V

DISPOŻIZZJONIJIET FINALI

Artikolu 35

Statistika

1. L-Istati Membri għandhom jiġbru u jżommu b'mod regolari statistika komprensiva mill-awtoritajiet rilevanti, u għandhom jibagħtuha lill-Kummissjoni kull sena. Minbarra l-informazzjoni prevista fl-Artikolu 11(2) tad-Direttiva 2014/42/UE, din l-istatistika għandha tinkludi l-għadd ta' ordnijiet ta' ffrizar u ordnijiet ta' konfiska riċevuti minn Stat Membru mingħand Stati Membri oħra
 - (a) li kienu rikonoxxuti u eżegwiti;
 - (b) li r-rikonoxximent u l-eżekuzzjoni tagħhom ġew irrifjutati.
2. Kull sena l-Istati Membri għandhom ukoll jibagħtu l-istatistika li ġejja lill-Kummissjoni, jekk din tkun disponibbli f'livell ċentrali fl-Istat Membru kkonċernat:
 - (a) l-għadd ta' każijiet fejn il-vittma tkun giet ikkumpensata jew ingħatat lura l-proprjetà miksuba mill-eżekuzzjoni ta' ordni ta' konfiska skont dan ir-Regolament;
 - (b) id-durata medja tal-eżekuzzjoni ta' ordnijiet ta' ffrizar u ordnijiet ta' konfiska skont dan ir-Regolament.

Artikolu 36

Emendi liċ-ċertifikat u lill-formola

Il-Kummissjoni għandu jkollha s-setgħa li tadotta atti delegati f'konformità mal-Artikolu 37 li jikkonċernaw kwalunkwe emenda għaċ-ċertifikat u l-formola fl-Annessi I u II. Tali emendi għandhom jikkonformaw mad-dispożizzjonijiet ta' dan ir-Regolament u m'għandhomx jaffettwaw lil dawn id-dispożizzjonijiet.

Artikolu 37

Eżerċizzju ta' delega

1. Il-Kummissjoni għandha tingħata s-setgħa li tadotta atti delegati, soġġett għall-kondizzjonijiet stabbiliti f'dan l-Artikolu.
2. Id-delega tas-setgħa msemmija fl-Artikolu 36 għandha tingħata għal perijodu ta' żmien indeterminat minn ...*[data tal-applikazzjoni ta' dan ir-Regolament]*.
3. Id-delega tas-setgħat imsemmija fl-Artikolu 36 tista' tiġi revokata fi kwalunkwe mument mill-Parlament Ewropew jew mill-Kunsill. Deċiżjoni favur revoka għandha ttejjem id-delega tas-setgħa speċifikata f'dik id-deċiżjoni. Din għandha tidhol fis-seħħ fil-jum wara dak tal-pubblikazzjoni tad-deċiżjoni f'*Il-Ġurnal Uffiċjali tal-Unjoni Ewropea* jew f'data aktar tard speċifikata fiha. Hija ma għandhiex taffettwa l-validità ta' kwalunkwe att delegat li jkun diġà fis-seħħ.
4. Qabel ma tadotta att delegat, il-Kummissjoni għandha tikkonsulta lill-esperti maħtura minn kull Stat Membru f'konformità mal-prinċipji stipulati fil-Ftehim Interistituzzjonali dwar it-Tfassil Aħjar tal-Liġijiet tat-13 ta' April 2016.²⁰
5. Hekk kif tadotta att delegat, il-Kummissjoni għandha tinnotifikah simultanjament lill-Parlament Ewropew u lill-Kunsill.

²⁰ ĠU L 123, 12.5.2016, p. 13.

6. Att delegat adottat skont l-Artikolu 36 għandu jidhol fis-seħħ biss jekk ma tiġi espressa l-ebda oġġezzjoni mill-Parlament Ewropew jew mill-Kunsill fi żmien xahrejn min-notifika ta' dak l-att jew jekk, qabel ma jiskadi dak il-perijodu, il-Parlament Ewropew u l-Kunsill jkunu t-tnejn għarrfu lill-Kummissjoni li mhumiex ser joġġezzjonaw għalih. Dak il-perijodu għandu jiġi estiż b'... *[xahrejn]* fuq l-inizjattiva tal-Parlament Ewropew jew tal-Kunsill.

Artikolu 38

Klawżola ta' rieżami

Mhux aktar tard minn ... *[ħames snin mid-data tal-applikazzjoni ta' dan ir-Regolament]*, il-Kummissjoni għandha tippreżenta rapport lill-Parlament Ewropew, lill-Kunsill u lill-Kumitat Ekonomiku u Soċjali Ewropew dwar l-applikazzjoni ta' dan ir-Regolament, inkluż dwar

- a) il-possibbiltà li l-Istati Membri jipprezentaw u jirtiraw dikjarazzjonijiet skont l-Artikoli 5(2) u 17(2);
- b) l-applikazzjoni tal-Artikoli 31-31b dwar il-ġestjoni u d-disponiment ta' proprjetà ffrizata u kkonfiskata, u dwar ir-restituzzjoni ta' proprjetà lill-vittma u l-kumpens lill-vittma.

Fejn meħtieġ, ir-rapport għandu jkun akkumpanjat minn propositi għall-adattament ta' dan ir-Regolament.

Artikolu 39

Sostituzzjoni

Dan ir-Regolament jissostitwixxi d-Deċiżjoni Kwadru 2003/577/ĠAI u d-Deċiżjoni Kwadru 2006/783/ĠAI bejn l-Istati Membri marbuta b'dan ir-Regolament minn ...*[data tal-applikazzjoni ta' dan ir-Regolament]*.

Artikolu 40

Dhul fis-sehh

Dan ir-Regolament għandu jidhol fis-sehh fl-għoxrin jum wara dak tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Huwa għandu japplika minn ... *[id-data tad-dhul fis-sehh tar-Regolament biż-żieda ta' 30 xahar magħhom]*, bl-eċċezzjoni tal-Artikolu 27, li għandu japplika minn ... *[id-data tad-dhul fis-sehh tar-Regolament]*.

Artikolu 41

Dispożizzjonijiet transizzjonali

1. Dan ir-Regolament għandu japplika għaċ-ċertifikati rigward l-ordnijiet ta' ffrizar u l-ordnijiet ta' konfiska trasmessi fi jew wara ... *[id-data tal-applikazzjoni tar-Regolament]*.
2. Ċertifikati dwar ordnijiet ta' ffrizar u ordnijiet ta' konfiska trasmessi qabel ... *[id-data tal-applikazzjoni ta' dan ir-Regolament]* għandhom jibqgħu jiġu rregolati wara dik id-data permezz tad-Deċiżjoni Kwadru 2003/577/ĠAI u d-Deċiżjoni Kwadru 2006/783/ĠAI bejn l-Istati Membri marbuta b'dan ir-Regolament sal-eżekuzzjoni finali tal-ordni ta' ffrizar jew l-ordni ta' konfiska.

Dan ir-Regolament għandu jorbot fl-intier tiegħu u japplika direttament fl-Istati Membri skont it-Trattati.

Magħmul fi Brussell,

Għall-Parlament Ewropew

Għall-Kunsill

Il-President

Il-President